

ବାମାବାଦ

Feminism

ସାହିତ୍ୟର ପରମ୍ପରାରେ ଏକ ଉତ୍ତରଆଧୁନିକ ଚେତନା ହେଉଛି ବାମାବାଦ । ଉତ୍ତର ଉପନିବେଶବାଦର ଯୁଗରେ ଗଢ଼ି ଉଠିଥିଲା, ମୁକ୍ତି ଓ ସ୍ୱାଧୀନତାର ଯେଉଁ ବିଶ୍ୱବ୍ୟାପୀ ଉଦ୍ଦେଶ୍ୟ, ତାହାର ସ୍ୱାଭାବିକ ପରିଣତିରେ ହିଁ ଆତ୍ମପ୍ରକାଶ କରିଥିଲା କୋଟିମଣିଷର ମୁକ୍ତି ସ୍ୱପ୍ନକୁ ଆଧାର କରି ଅନେକ ନୂତନ ଦର୍ଶନ ଏବଂ ଆଦର୍ଶ । ମୁକ୍ତି ହେଉଛି ମଣିଷର ଏକ ସହଜାତ ଅଭିଳାଷ । ମଣିଷ ହେଉ କି ପ୍ରାଣୀ, ମୁକ୍ତି ହେଉଛି ପ୍ରତ୍ୟେକଙ୍କର କାମ୍ୟ । ଧନ କିନ୍ତୁ ବିଭିନ୍ନ ରୂପରେ ସମସ୍ତଙ୍କର ଏହି ସ୍ୱକୁମାର ସ୍ୱପ୍ନଟିକୁ କବଳିତ କରି ରଖିଛି । ଆମକୁ ପରାଧୀନ କରି ରଖିବାର ଏକ କୁସୂଚ ପ୍ରବୃତ୍ତି ପୁଣି ଆଣି ଦେଇଛି କ୍ଷମତାପ୍ରମତ ମଣିଷ ଭିତରେ ଏକ ଅହେତୁକ ପୌଷ୍ଟିକ ଉଲ୍ଲାସ । କେବେ ସତ୍ୟତାର ଡୁହା ଦେଇତ' କେବେ ଉନ୍ନତିର କଥା କହି ସବୁ କାଳରେ ଆଉ ସବୁ ସ୍ଥାନରେ, ମୁକ୍ତିକାମୀ ମଣିଷର ସ୍ୱପ୍ନକୁ ଶାସନକଳ ଖର୍ଚ୍ଚ କରି ଚାଲିଛି ! ଅତି ନିର୍ମମ ଭାବରେ ହତ୍ୟା କରିଛି ମଣିଷର ମୁକ୍ତିପିପାସାକୁ, ଅଥଚ ମୁକ୍ତି ଓ ସ୍ୱାଧୀନତା ! ମଣିଷର ଜନ୍ମଗତ ଅଧିକାର ହୋଇଥିବା ସ୍ୱେ, ସ୍ୱାର୍ଥ ଓ ଷଡ଼ଯନ୍ତ୍ରର କାରଣରୁ ଆଜି ବି ଏହା ଏକ ଅପହଞ୍ଚିତ ଓ ଦୂରନ୍ତ ସ୍ୱପ୍ନ ହୋଇ ରହିଛି; ଅଧୀନସ୍ଥ ମଣିଷର ଜୀବନରେ । ରେନେସାନ୍ସ ପରବର୍ତ୍ତୀ କାଳରେ ଆତ୍ମପ୍ରକାଶ ଲାଭ କରିଛି ସ୍ୱାଧୀନତାର କାମନା କରି ଯେଉଁ ଆଦର୍ଶଗତ ଆନ୍ଦୋଳନର ପୃଷ୍ଠଭୂମି, ତାହା ଭିନ୍ନ ଭିନ୍ନ ସମୟରେ ନୂଆ ନୂଆ ଦର୍ଶନକୁ ପୁଣି ଜନ୍ମ ଦେଇଛି । ଅନୁରୂପ ଏକ ମଧୁର ମୁକ୍ତିର ଦର୍ଶନ ହେଉଛି ବାମାବାଦ ।

ସଂଜ୍ଞା ଓ ସ୍ୱରୂପ :

ବାମାବାଦର ଇଂରାଜୀ ପରିଭାଷା ହେଉଛି Feminism । ମୂଳ ଲାଟିନ ଶବ୍ଦ Femina ରୁ ହିଁ Feminism ଶବ୍ଦର ଉତ୍ପତ୍ତି ଘଟିଛି । Femina ର ଅର୍ଥ ହେଉଛି 'Qualities of female', ଅର୍ଥାତ୍ 'ନାରୀଗୁଣ ସମ୍ପନ୍ନ' । ନାରୀତ୍ୱର ଆତ୍ମପରିଚୟକୁ ଉପସ୍ଥାପିତ କରୁଥିବା ପରିଭାଷାଟି ଯଦି Femina ହୁଏ, ତେବେ ନାରୀଜାତିର ଆତ୍ମପ୍ରତିଷ୍ଠା

ଉଦ୍ଦେଶ୍ୟରେ ପ୍ରଣୀତ ଦର୍ଶନ ହେଉଛି **Feminism** ! ବାମାବାଦର ସଂଜ୍ଞା ନିର୍ଦ୍ଦେଶପୂର୍ବକ Encyclopaedia Britannica ଉଲ୍ଲେଖ କରିଛି ଏ ସମ୍ପର୍କରେ ଏକ ସ୍ପଷ୍ଟ ପରିଭାଷା :-
 "Feminism, the belief, largely originating in the west, in the social, economic and political equality of the sexes, represented worldwide by various institutions, committed to activity on behalf of women's rights and interests." ପଶ୍ଚିମା ଜଗତରେ ଉନ୍ନେଷ ଲାଭ କରିଥିବା ଏକ ବିଶ୍ୱାସ, ଯାହା ଲିଙ୍ଗଗତ ଭେଦଭାବର ଉର୍ଦ୍ଧ୍ୱରେ ନାରୀମାନଙ୍କୁ ସାମାଜିକ, ଅର୍ଥନୈତିକ ଏବଂ ରାଜନୈତିକ କ୍ଷେତ୍ରରେ ସମାନତାର ଅଧିକାର ପ୍ରସଙ୍ଗକୁ ଉପସ୍ଥାପନ କରିଥାଏ; ତାହାହିଁ ହେଉଛି ନାରୀବାଦ ! ନାରୀର ଅଧିକାର ଓ ସ୍ୱାର୍ଥକୁ ସାବ୍ୟସ୍ତ କରିବା ପାଇଁ ଅଙ୍ଗୀକାରବଦ୍ଧତାର ସହିତ ଏହି ବିଶ୍ୱାସକୁ ଭିତ୍ତିକରି ହିଁ ଅନେକ କାର୍ଯ୍ୟକଳାପ ଜାରି ରଖିଥିବା ବିଭିନ୍ନ ଅନୁଷ୍ଠାନ ବିଶ୍ୱବ୍ୟାପୀ ଆଜି ନାରୀଜାତିର ପ୍ରତିନିଧିତ୍ୱ କରୁଛନ୍ତି ।

ନାରୀଜାଗରଣ ଓ ଅଭ୍ୟୁତ୍ଥାନର ବାର୍ତ୍ତାବହନ କରୁଥିବା ଏକ ସର୍ବାଧୁନିକ ଚେତନା ହେଉଛି ତେଣୁ ବାମାବାଦ । ନାରୀର ଆତ୍ମ ପରିଚୟ ପ୍ରତିଷ୍ଠା ସହିତ ମର୍ଯ୍ୟାଦାର ସହିତ ଜୀବନ ନିର୍ବାହ ଦିଗରେ ନାରୀକୁ ଉଦ୍‌ବୋଧିତ କରିବାର ଲକ୍ଷ୍ୟ ହେଉଛି ପୁଣି ବାମାବାଦର ମୂଳ ତତ୍ତ୍ୱ । ଏ ପ୍ରସଙ୍ଗରେ ବିଶିଷ୍ଟ ବାମାବାଦୀ ଦାର୍ଶନିକ ସିମୋନ୍ ଡି.ବିଭୁଆଙ୍କ ମତବ୍ୟ ଉଲ୍ଲେଖ କରାଯାଇପାରେ । "The Word Feminism however, must be understood, in its broadest as referring to an intence awarerness of identifying woman." [The Second Sex-1949].

ସାମାଜିକ ସ୍ଥିତାବସ୍ଥାର ବିବିଧ ବେଷ୍ଟନୀ ଭିତରେ ବହୁଧା ବିଭକ୍ତ ନାରୀ ଶକ୍ତି ଭିତରେ ଉଚ୍ଚାରିତ ହେଉଥିବା କ୍ଷାଣତର ଅଭିବ୍ୟକ୍ତିରୁ ନିବୃତ୍ତ ନ ରହି, ଦୃଢ଼ତର ଭାବରେ ଏ କ୍ଷେତ୍ରରେ ଦକ୍ଷାୟମାନ ହୋଇ ନାରୀପ୍ରତି ହେଉଥିବା ପକ୍ଷପାତିତାର ପ୍ରତିରୋଧ କରିବାକୁ ବାମାବାଦୀ ଚେତନା ଆହ୍ୱାନ ଦେଇଥାଏ । "Tend to eschew the notion of a monolithic Feminity and acknowledge that the term 'Woman' incorporates a murmer of diverse groups of women, However, whilst doing so, they still seek to retain ways of revealing and resisting discrimination against women." (Encyclopaedia of literary critics and criticism).

ନାରୀପ୍ରତି ହେଉଥିବା ସକଳ ଅବିଚାର ଓ ଭେଦଭାବର କ୍ଷେତ୍ରରେ ପ୍ରତିବାଦର ସ୍ୱର ଉତ୍ତୋଳନ କରିବାର ଦର୍ଶନ ହେଉଛି ବାମାବାଦ । ଉପେକ୍ଷା ଓ ଅବହେଳାର

ଶିକାର ହେଉଥିବା ନାରୀଜାତିକୁ ସଂଗଠିତ କରିବାର ପ୍ରୟାସରୁ ତେଣୁ ଜନ୍ମଲାଭ କରିଛି ଉତ୍ତର ଆଧୁନିକତାର ପୁଷ୍ପଭୂମିରେ ଏହି ବାମବାଦୀ ଆଦର୍ଶ । ନାରୀକୁ ସର୍ବୋତ୍ତମ ସାମାଜିକ ତଥା ଅର୍ଥନୈତିକ ଅଧିକାର ପ୍ରଦାନ ସହିତ, ନାରୀ ସାମର୍ଥ୍ୟର ପ୍ରଶାସନିକ ଓ ରାଜନୈତିକ ଉପଯୋଗର ସାବ୍ୟସ୍ତ ପାଇଁ ବାମବାଦ ହେଉଛି ଏକ ଆଦର୍ଶଗତ ଆଧାର । ଶାସନ କ୍ଷମତାରେ ଅଂଶଗ୍ରହଣ ପୂର୍ବକ, ପୁରୁଷ ସହିତ ସମାନତାବଳରେ ଆଜନ ପ୍ରଶାସନ କ୍ଷେତ୍ରରେ ନାରୀର ସକ୍ରିୟ ଅବଦାନକୁ ପ୍ରତିପାଦିତ କରିଥାଏ ଏହା । "Feminism includes women suffrage, a stepping stone to unlimited possibilities."

[The Encyclopaedia of Americana]. ଏକଦା ରାଜନୀତିରେ ବି ନ ଥିଲା ନାରୀର କୌଣସି ଭୂମିକା । ଏମିତିକି ଭୋଟ ଦେବାର ଅଧିକାର ଟିକକ ବି ନ ଥିଲା ତାର ! ଏଭଳି ସ୍ଥିତିରେ ରାଜନୀତି କ୍ଷେତ୍ରରେ ଭୋଟ ଦେବାର ଅଧିକାର ହେଉଛି ସମଗ୍ର ନାରୀ ଜାତି ପାଇଁ ବିସ୍ତୃତ ସମ୍ଭାବନାର ଏକ ପ୍ରସ୍ତୁତି ପର୍ବ । ଦ୍ଵିତୀୟ ଶ୍ରେଣୀ ନାଗରିକର ପରିଚୟ ଭିତରୁ ନାରୀକୁ ପ୍ରଥମଶ୍ରେଣୀ ନାଗରିକର ମର୍ଯ୍ୟାଦା ପ୍ରଦାନ ଦିଗରେ ତେଣୁ ବାମବାଦ ହେଉଛି ଏକ ପ୍ରଗତିର ପ୍ରଥମ ପଦକ୍ଷେପ ।

ପୁରୁଷଠାରୁ ନାରୀର ଶାରୀରିକ ଜିନିଷ ସତ୍ତ୍ୱେ, ସାଂସ୍କୃତିକ ସ୍ତରରେ ପୁରୁଷର ସମକକ୍ଷ ହେଉଛି ନାରୀ (ଅବଶ୍ୟ କେତେକ କ୍ଷେତ୍ରରେ ପୁରୁଷଠାରୁ ନାରୀର ପାରଦର୍ଶିତା ହେଉଛି ଅଧିକ) । ସୁତରାଂ ରାଜନୈତିକ, ଆଇନଗତ, ସାମାଜିକ, ଅର୍ଥନୈତିକ କ୍ଷେତ୍ରରେ ପୁରୁଷ ଭଳି ନାରୀର ସମାନ ଅଧିକାର ରହିବା ଉଚିତ ବୋଲି ବାମବାଦ ବିଶ୍ଵାସ କରେ ।

"Feminism is the belief that despite biological differences women are culturally atleast equal to men (in some matters superior) and should have equal, political, legal, social, economic rights with men and should have the same freedom. (Oxford English Dictionary)

ନାରୀର ସ୍ଵରକ୍ଷା, ଅଧିକାର, ସ୍ଵାର୍ଥ ଓ ସମୃଦ୍ଧିର ଅଭିଳାଷ ପୋଷଣ କରୁଥିବା ଏକ ସାରସ୍ୱତ ଚେତନା ହେଉଛି ବାମବାଦ, ଯାହା ତୋଳି ଧରିଥାଏ ନାରୀ ମନର ବାସନା, ସ୍ଵପ୍ନ, ଦୁଃଖ ତଥା ବ୍ୟଥାର ନିବିଡ଼ତମ ମୂର୍ତ୍ତିରୂପ । ସମାଜର ଅର୍ଦ୍ଧେକ ଅଂଶ ନାରୀକୁ ନେଇ ଗଠିତ ହୋଇଥିବା ସ୍ଥଳେ, ବିଭିନ୍ନ କାରଣରୁ ତା' ପ୍ରତି ହେଉଥିବା ଅବହେଳା ହିଁ ପ୍ରକାରାନ୍ତରେ ସାମାଜିକ ପ୍ରଗତିର ଧାରାକୁ କରିଥାଏ ପ୍ରତିହତ । ସମାଜର କଲ୍ୟାଣ

କାମନା କରୁଥିବା ଉତ୍ତମ ଚେତନା ଓ ରୁଚିସମ୍ପନ୍ନ ସଚେତନ ଜନଗୋଷ୍ଠୀ (ପୁରୁଷ ଓ ନାରୀ ନିର୍ବିଶେଷରେ) ତେଣୁ କାର୍ଯ୍ୟମନୋବାକ୍ୟରେ ନାରୀର ମର୍ଯ୍ୟାଦା ପ୍ରତିଷ୍ଠା ଦିଗରେ ଉଦ୍‌ବିଗ୍ନ ଓ ଯତ୍ନଶାଳ । ଉତ୍ତର ଆଧୁନିକ କାଳଖଣ୍ଡରେ ବାମାବାଦୀ ଦର୍ଶନ ତେଣୁ ବିଭିନ୍ନ ଦିଗରୁ ଏକ ମହତ୍ତ୍ୱପୂର୍ଣ୍ଣ ଅବଦାନର ଅପେକ୍ଷା ରଖେ ।

ବାମାବାଦର ପୃଷ୍ଠଭୂମି ଓ ପରମ୍ପରା :

ବାମାବାଦର ଚେତନାଟି ବହୁତଃ ନାରୀର ସ୍ଥିତି ଓ ସମସ୍ୟାକୁ ଭିତ୍ତିକରି ଗଢ଼ି ଉଠିଥିବାରୁ, ଏହାର ପୃଷ୍ଠଭୂମିଟି ନାରୀଜୀବନର ବିତମ୍ବିତ ଜଟିହାସ ସହିତ ଓତପ୍ରୋତ ଭାବରେ ଜଡ଼ିତ । ଏକଦା ନାରୀ ଥିଲା ସମ୍ପୂର୍ଣ୍ଣ ମୁକ୍ତ । ସଭ୍ୟତାର ବିକାଶ କ୍ରିୟାରେ ନାରୀର ରହିଛି ପୁଣି ମହତ୍ତ୍ୱପୂର୍ଣ୍ଣ ଅବଦାନ । କୃଷି ସଭ୍ୟତାର ବିକାଶମୂଳରେ ମଧ୍ୟ ରହିଛି ନାରୀର ଐତିହାସିକ ଭୂମିକା । ଆଦିମ ଅବସ୍ଥାରେ ସମାଜ ବ୍ୟବସ୍ଥାଟି ସମ୍ପୂର୍ଣ୍ଣ ଭାବରେ ଥିଲା ନାରୀକେନ୍ଦ୍ରିକ । ନାରୀକୁ କେନ୍ଦ୍ର କରି ଗଢ଼ି ଉଠିଥିଲା ଗୋଷ୍ଠୀଜୀବନ । ସାମାଜିକ କ୍ରିୟାକଳାପ ସମୂହ ସେଦିନ ନାରୀର ପ୍ରତ୍ୟକ୍ଷ ପ୍ରେରଣା ଓ ପରାମର୍ଶରେ ହିଁ ପରିଚାଳିତ ହେଉଥିଲା । ଏଥିସହିତ ‘ସଂସ୍କୃତି’ର ଧାରାପ୍ରବାହକୁ ନାରୀର ସଯତ୍ନ ଶୁଶ୍ରୂଷା ହିଁ ସଞ୍ଚାଳିତ କରୁଥିଲା । ମାତ୍ର ସାମନ୍ତବାଦର ପରମ୍ପରା ପ୍ରତିଷ୍ଠା ସହିତ, ନାରୀର ସାମାଜିକ ମର୍ଯ୍ୟାଦାଟି ବିପନ୍ନ ହୋଇପଡ଼ିଲା । ‘ଦଳପତି’ର କ୍ଷମତା ମୋହ ନିକଟରେ ଗୌଣ ବିବେଚିତ ହେଲା ନାରୀର ଭୂମିକା । ପୁରୁଷର ପ୍ରତିପତ୍ତି ଓ ପ୍ରତିଷ୍ଠା ପ୍ରଦର୍ଶନର ଉଦ୍ଦେଶ୍ୟରେ ନାରୀକୁ କ୍ରମଶଃ ସାମାଜିକ ଜୀବନର ମୁଖ୍ୟ ସ୍ରୋତରୁ ଦୂରେଇ ଦିଆଗଲା । ଘରର ଚାରିକାନ୍ଥ ଭିତରେ ନାରୀକୁ ବାନ୍ଧି ରଖି, ପୁରୁଷର ଆଧିପତ୍ୟ ପ୍ରତିଷ୍ଠିତ ହେଲା । ନାରୀ ହେଲା ପୁରୁଷର ଅଧୀନ ଓ ପରାଧୀନ ।

ଶାସ୍ତ୍ର, ଧର୍ମ, ଶୁଦ୍ଧିକାର ଦ୍ୱାହି ଦେଇ ନାରୀର ସ୍ଥିତିକୁ ସମ୍ପୂର୍ଣ୍ଣ ରୂପେ ନିୟନ୍ତ୍ରିତ କଲା ପୁରୁଷ ପ୍ରଧାନ ସମାଜ ବ୍ୟବସ୍ଥା ! ଧାର୍ମିକ ଅନୁଶାସନ ଭିତରେ ନାରୀର ସକଳ ଶକ୍ତି ଆଉ ସମ୍ଭାବନାକୁ ପ୍ରତିବନ୍ଧିତ କରିଦେଲା ଭାରତବର୍ଷରେ ‘ମନୁସଂହିତା’ । ପରତାନ୍ତ୍ରିକତା ହେଲା ତାର ଭାଗ୍ୟ । ପର ନିର୍ଭର ହୋଇ ରହିଲା ନାରୀର ସମୁଦାୟ ଜୀବନ । “ପିତା ରକ୍ଷତି କୌମାରେ, ଭର୍ତ୍ତା ରକ୍ଷତି ଯୌବନେ । ପୁତ୍ରଃ ରକ୍ଷତି ବାର୍ଦ୍ଧକ୍ୟେ, ସ୍ତ୍ରୀ ସ୍ୱତନ୍ତ୍ରା ନ ଭବତି” ସ୍ୱାତନ୍ତ୍ର୍ୟର ମନୁବାଦୀ ପରମ୍ପରା ଭିତରେ ବନ୍ଧା ପଡ଼ିଲା ନାରୀର ଭାଗ୍ୟ ଆଉ ଭବିଷ୍ୟତ । ହରାଇଲା ସ୍ତ୍ରୀ ଜାତି- ସବୁଦିନ ପାଇଁ ତାର ସ୍ୱାଭିମାନ ଆଉ ସ୍ୱାତନ୍ତ୍ର୍ୟ ! ସ୍ୱାଧୀନତା ହେଲା ତା’ ପାଇଁ ସ୍ୱପ୍ନ । ଭାରତବର୍ଷ ଭଳି ବିଶ୍ୱଜଗତରେ ପ୍ରାୟତଃ ଥିଲା ନାରୀର ସ୍ଥିତି

ଏ ରୂପେ ସର୍ବତ୍ର ସମାନ । ଉନବିଂଶ ଶତକର ଦ୍ଵିତୀୟାର୍ଦ୍ଧରେ ନାରୀର ସାମାଜିକ ସ୍ଵତ୍ତ୍ଵ ଓ ସ୍ଵାଧିକାର ପ୍ରସଙ୍ଗକୁ ଭିତ୍ତିକରି, ଉନ୍ନେଷ ଲାଭ କଲା ବାମାବାଦୀ ଚେତନା ।

ଫ୍ରାନ୍ସର ଯୁଗୋପିୟାନ ସମାଜବାଦୀ ଦାର୍ଶନିକ Charles Fourierଙ୍କ ଦ୍ଵାରା ପ୍ରଥମେ 'Feminism' ଶବ୍ଦର ବ୍ୟବହାର ହେଲାପରେ ଯାଇ, ବାମାବାଦୀ ଆଦର୍ଶଗତ ଆନ୍ଦୋଳନର ପୃଷ୍ଠଭୂମି ପ୍ରସ୍ତୁତ ହେଲା । ୧୯୦୦ ମସିହା ବେଳକୁ Madlline Pelltier କି ରଚନା କରିଆରେ ଏହି ପରିଭାଷାଟି ଫ୍ରାନ୍ସର ପରିଧି ଅତିକ୍ରମ କରି ଆମେରିକାର ସାରସ୍ଵତ ଜଗତରେ ଅନୁପ୍ରବେଶ କଲା । ଫ୍ରାନ୍ସ ଓ ଆମେରିକା ବାଟ ଦେଇ ବାମାବାଦର ସମ୍ପ୍ରସାରଣ ଘଟିଲା ତେଣିକି ସମଗ୍ର ବିଶ୍ଵଜଗତରେ । ପୁରୁଷ ଓ ନାରୀ ଭିତରେ ରହିଥିବା ପାର୍ଥକ୍ୟକୁ ଦୂର କରି 'ସମାନତା'ର ପ୍ରଶ୍ନ ଉତ୍ଥାପନ କଲା ନାରୀବାଦ, ଯାହା ଏକ ବିଶ୍ଵବ୍ୟାପୀ ଆନ୍ଦୋଳନର ରୂପ ନେଲା ।

ପ୍ରାଥମିକ ଅବସ୍ଥାରେ 'ନାରୀବାଦ' ଥିଲା ଏକ ଆବେଗିକ ପ୍ରତିକ୍ରିୟାର ସ୍ଵଭାବସିଦ୍ଧ ପ୍ରତିଫଳନ । ନାରୀ ପ୍ରତି ହେଉଥିବା ଉପେକ୍ଷା, ଅବହେଳା, ଛାଡ଼ିପାତ ଓ ଦମନ ବିରୋଧରେ 'ପ୍ରତିବାଦ' କରିବା ପରିବର୍ତ୍ତେ, କେବଳ ତାହାର ପରିଣତିକୁ ପ୍ରତିପାଦିତ କରିବାରେ 'ନାରୀବାଦ'ର ଭୂମିକା ଥିଲା ସୀମିତ । ମାତ୍ର ଯେତେବେଳେ ନାରୀକୁ କର୍ମକ୍ଷେତ୍ରରେ ପ୍ରବେଶ କରିବାର ସୁଯୋଗ ମିଳିଲା, ସେତେବେଳେ ନାରୀ ଓ ପୁରୁଷର ସାମର୍ଥ୍ୟକୁ ନେଇ ବିବାଦର ସୂତ୍ରପାତ ଘଟିଲା । ନାରୀର ଶାରୀରିକ ଶକ୍ତି ଅନୁସାରେ ମଜୁରିର ଆନୁପାତିକତା ନିର୍ଦ୍ଧାରିତ ହେଲା । ପୁରୁଷଠାରୁ ନାରୀକୁ ତାର ଶ୍ରମବାଦରେ ପ୍ରାପ୍ତ ହେଲା ଅପେକ୍ଷାକୃତ କମ୍ ପାରିଶ୍ରମିକ । ସମାନ କାମକୁ ସମାନ ପାରିଶ୍ରମିକ ଦାବିରୁ ହିଁ ନାରୀବାଦକୁ ପ୍ରାପ୍ତ ହେଲା ପ୍ରତିବାଦ କରିବାର ସାଂଗଠନିକ ଶକ୍ତି ।

ଗଣତାନ୍ତ୍ରିକ ପରମ୍ପରାରେ ନାରୀକୁ ଭୋଟ ଦେବାର ଅଧିକାର ମିଳିଲା ପରେ, ନାରୀର ଆତ୍ମବିଶ୍ଵାସ ବୃଦ୍ଧି ପାଇଲା ଓ ତେଣିକି ପାରିଶ୍ରମିକ ବୃଦ୍ଧିର ଦାବି ଉପସ୍ଥାପନ କରିବାକୁ ସେ ସମର୍ଥ ହେଲା । ପରିଣତିସ୍ଵରୂପ ୧୯୬୩ ମସିହାରେ ଆମେରିକାରେ ଏ ସମ୍ପର୍କିତ ଏକ ଆଇନ ପ୍ରସ୍ତୁତ ହେଲା "Equal Pay Act" ନାମରେ । ଏଣିକି ନାରୀର ଅଧିକାର ପାଇଁ ଆନ୍ଦୋଳନ ହେଲା ତୀବ୍ର ଓ ଶାଣିତ । ଏହି ପୃଷ୍ଠଭୂମିରେ ନାରୀ ଆନ୍ଦୋଳନ ଅନ୍ୟ ଏକ ସୋପାନରେ ଉପନୀତ ହେଲା, ଯାହାର ପ୍ରଭାବରେ ଆମେରିକାରେ ମୁଣ୍ଡ ଟେକିଲା Civil Rights ଓ New Left ଆନ୍ଦୋଳନ, ଯାହା ବିଚିତ୍ର ବ୍ୟବସ୍ଥାକୁ ମଧ୍ୟ ବିଭିନ୍ନ ଭାବରେ ଆଲୋଚିତ କଲା । ଏହି ପୃଷ୍ଠଭୂମିରେ ୧୯୬୭

ମସିହାରେ ଆମେରିକୀୟ ନାରୀକୁ ମିଳିଲା ଗର୍ଭପାତ କରିବାର ଅଧିକାର ଓ Abortion Act ଗୃହୀତ ହେଲା ।

Joseph Konardଙ୍କ Under Western eyes (1911) ପୁସ୍ତକରେ ବର୍ଣ୍ଣିତ ନାରୀ ପୁରୁଷତାନ୍ତ୍ରିକତାର ବ୍ୟୁତ୍ପତ୍ତି ମୁକ୍ତ ହୋଇ ପୁରୁଷର ଆଧିପତ୍ୟ ବିରୋଧରେ ସ୍ଵର ଉତ୍ତୋଳନ କଲା । ୧୯୨୮ ମସିହା ବେଳକୁ ବାମାବାଦୀ ଆନ୍ଦୋଳନ ଏକ ସ୍ଵତନ୍ତ୍ର ବୌଦ୍ଧିକତାର ଭିତ୍ତିଭୂମି ଉପରେ ପ୍ରତିଷ୍ଠା ଲାଭ କଲା । ନିୟମିତ ବ୍ୟବଧାନରେ ଏହି ବୌଦ୍ଧିକ ଆନ୍ଦୋଳନ ଭିନ୍ନ ଭିନ୍ନ ସ୍ତରରେ, ଭିନ୍ନ ଆଭିମୁଖ୍ୟକୁ ଆଧାର କରି ବାମାବାଦୀ ଚେତନାକୁ ପରିବ୍ୟାପ୍ତ କରିଥିଲା । ଦୂରତ ପ୍ରୟୋଜନରେ ତରଙ୍ଗ ଭଳି ଏହାର ପ୍ରବାହ ପରିବର୍ତ୍ତିତ ହୋଇ ଚାଲିଥିବାରୁ, ଯେଉଁ ଚେତନାଗତ ପ୍ଲାବନର ସ୍ଵାଭାବିକ ପ୍ରଭାବ ଏଥିରେ ପରିଲକ୍ଷିତ ହୋଇଥାଏ, ତାହା ତରଙ୍ଗାକ୍ଷିତ ଗତିରେ ହିଁ ନାରୀବାଦକୁ ପରିପୁଷ୍ଟ କରିବା ଦିଗରେ ସହାୟକ ହେଲା । ବିଭିନ୍ନ ପର୍ଯ୍ୟାୟରେ ନାରୀବାଦର ଗତିପଥ ଯେଉଁ ଭିନ୍ନ ଦିଗକୁ ପ୍ରବାହିତ ହୋଇଛି, ତାର ସ୍ଵରୂପ ପୁଣି ପରସ୍ପରଠାରୁ ଭିନ୍ନ ରୂପ ଧାରଣ କରିଛି ।

ନାରୀବାଦର ପ୍ରଥମ ତଡ଼ିତ୍ (Wave)

ଉନବିଂଶ ଶତକର ଅନ୍ତିମ ଭାଗରୁ ଆରମ୍ଭ କରି ବିଂଶ ଶତାବ୍ଦୀର ଆଦ୍ୟଭାଗ ଯାଏ ପରିବ୍ୟାପ୍ତ ହୋଇଥିବା ବାମାବାଦୀ ଆନ୍ଦୋଳନର ଧାରା ପ୍ରବାହକୁ ପ୍ରଥମ ତଡ଼ିତ୍ (Wave) ଭାବରେ ଆଖ୍ୟାୟିତ କରାଯାଇଛି । ନାରୀବାଦର ଆଦ୍ୟଉନ୍ନେଷ ଭୂମି ହେଉଛି ଆମେରିକା । ଏହି ପର୍ଯ୍ୟାୟରେ ଆମେରିକୀୟ ନାରୀମାନଙ୍କର ‘ସମ୍ପତ୍ତି’ ଉପରେ ଅଧିକାର ସହିତ ସମାନ ‘ନ୍ୟାୟିକ’ ଅଧିକାର ଉପରେ ଗୁରୁତ୍ଵ ପ୍ରଦାନ କରାଯାଇଛି । ବିରର ସଂହିତାରେ ପୁରୁଷ ଭଳି ନାରୀର ଅଧିକାର ସାବ୍ୟସ୍ତ ପ୍ରସଙ୍ଗଟି, ନ୍ୟାୟିକ ବ୍ୟବସ୍ଥାରେ ନାରୀକୁ ପ୍ରଦାନ କରିଛି ବୈଧାନିକ ସ୍ଵାଧୀନତା । ଅନ୍ୟପକ୍ଷରେ ପୈତୃକ ସମ୍ପତ୍ତି ଉପରେ ମଧ୍ୟ ନାରୀର ବଂଶଗତ ସ୍ଵତ୍ତ୍ଵକୁ ମଧ୍ୟ ଏହି ଆନ୍ଦୋଳନ ଦୃଢ଼ଭାବରେ ସମର୍ଥନ କରିଛି । ସାମାଜିକ ଓ ପାରିବାରିକ ଜୀବନରେ ନାରୀର ଏହି ଦୁଇଟି ଅଧିକାରକୁ ଉପସ୍ଥାପିତ କଲା Mary Wollstoncraftin (1742)ଙ୍କ ରଚନା “A vindication of the rights of woman” ପୁସ୍ତକ । ଗାର୍ହ୍ୟସ୍ଥ ଜୀବନର ପାରମ୍ପରିକ ସ୍ଥିତିରେ ନାରୀର ଗୌଣ ଭୂମିକାକୁ ଏହା ବିରୋଧ କଲା ।

ଏହି ପୃଷ୍ଠଭୂମିକୁ ପୃଷ୍ଠପୋଷକତା ପ୍ରଦାନ କଲା ଜନ୍ ଷ୍ଟ୍ଫୋର୍ଟ ମିଲ୍‌ଙ୍କର ‘On the subjection of woman’ର ଦର୍ଶନ । ୧୯୪୮ ମସିହାରେ Elizabeth Candy

Stanton ଏହି ପୃଷ୍ଠଭୂମିରେ, ଆନ୍ଦୋଳିତ ଏକ ବିରାଟ ମହିଳା ସମ୍ମିଳନୀରେ ନାରୀର 'ତାଙ୍କ ସ୍ୱାଧୀନତା' ଉପରେ ଯେଉଁ ବକ୍ତୃତା ପ୍ରଦାନ କଲେ, ତାହା Womens Rights Movement ଭାବରେ ଆଖ୍ୟାୟିତ ହେଲା । ଏତଦ୍ୱ୍ୟତୀତ ସେ ୧୮୯୨ ମସିହାରେ ନାରୀମାନଙ୍କ ଅଧିକାର ସମ୍ପର୍କରେ ଯେଉଁ ଅଭିମତ ଉପସ୍ଥାପନ କଲେ, ତାହା 'The Solitude of Self, ପୁସ୍ତକରେ ଲିପିବଦ୍ଧ ହୋଇ ଆତ୍ମପ୍ରକାଶ କଲା । ଏହି ସମୟରେ ନିର୍ବାଚନରେ ନାରୀମାନଙ୍କର ଭୋଟଦାନର ଅଧିକାରକୁ ନେଇ ଦାବି ଉପସ୍ଥାପିତ ହେଲା । ପରିଣତି ସ୍ୱରୂପ ୧୯୧୮ ମସିହାରେ 'Representaion of People Act' ଗୃହୀତ ହୋଇ ୩୦ ବର୍ଷରୁ ଉର୍ଦ୍ଧ୍ୱ ନାରୀଙ୍କୁ ମିଳିଲା ଆମେରିକାରେ ଭୋଟ ପ୍ରଦାନର ଅଧିକାର । ୧୯୨୮ ବେଳକୁ ଏହି ଆଇନର ସଂଶୋଧନ ହେଲା ଓ ନାରୀମାନଙ୍କର ଭୋଟଦାନର ବୟସ ୧୮ ବର୍ଷକୁ ନିର୍ଦ୍ଧାରଣ କରାଗଲା । ଏଥିସହିତ ନାରୀର ଯୌନ ଅଧିକାର ସହିତ ଅର୍ଥନୈତିକ ଅଧିକାରକୁ ନେଇ ସ୍ୱର ଉତ୍ତୋଳନ କଲେ Voltaireine de Cleyre (୧୮୬୬-୧୯୧୨) ଏବଂ Margaret Sanger (1879-1966) ପ୍ରଭୃତି ବାମାବାଦୀ ପ୍ରବର୍ତ୍ତକ ।

ନାରୀବାଦୀ ଆନ୍ଦୋଳନର ଏହି ପର୍ଯ୍ୟାୟରେ ଆତ୍ମପ୍ରକାଶ କଲା କେତୋଟି ଉକ୍ତ ବାମାବାଦୀ ସାହିତ୍ୟ । କାମିଲା କଲେକ୍ଟରଙ୍କ 'The Governors Daughter' (1855), ହେନେରୀ ଲଭସନ୍‌ଙ୍କ Loves Comedy (1862) ଏବଂ A Dolls House (1879) ପ୍ରଭୃତି ରଚନାରେ, ନାରୀ ପ୍ରତି ହେଉଥିବା ପୁରୁଷର ନିଷ୍ଠୁରତା ବିରୋଧରେ ପ୍ରତିବାଦର ସ୍ୱର ମୁହଁତ ହେଲା । ଫଳରେ ପାରିବାରିକ ହିଂସାରୁ ନାରୀମାନଙ୍କୁ ନିଷ୍ଠୁତି ମିଳିଲା ଓ ଗାର୍ହସ୍ଥ୍ୟ କାର୍ଯ୍ୟକଳାପରୁ ମୁକ୍ତ ହୋଇ ନାରୀମାନେ ବିଭିନ୍ନ କ୍ଷେତ୍ରରେ କର୍ମସଂସ୍ଥାନର ସୁଯୋଗ ଲାଭ କଲେ । ନାରୀର ଆତ୍ମପରିଚୟ ପ୍ରତିଷ୍ଠା ଦିଗରେ ହୋଇଥିବା ନାରୀବାଦୀ ଆନ୍ଦୋଳନର ପ୍ରଥମ ପର୍ଯ୍ୟାୟ ବସ୍ତୁତଃ ଏହିଭଳି ଏକ ପୃଷ୍ଠଭୂମିରେ ସଫଳତା ଅର୍ଜନ କଲା ।

ନାରୀବାଦର ଦ୍ୱିତୀୟ ଚକ୍ର / ପର୍ଯ୍ୟାୟ :

ନାରୀବାଦୀ ଆନ୍ଦୋଳନର ଦ୍ୱିତୀୟ ପ୍ରସ୍ତୁତି ଥିଲା ବିଂଶ ଶତକର ଦ୍ୱିତୀୟାର୍ଦ୍ଧ । ୧୯୬୦ ମସିହା ବେଳକୁ ଆରମ୍ଭ ହୋଇଥିଲା ବାମାବାଦୀ ଅଧିକାର ସାବ୍ୟସ୍ତର ଅନ୍ୟ ଏକ ଐତିହାସିକ ପର୍ଯ୍ୟାୟ । ସେତେବେଳକୁ ଆମେରିକାର ଭୌଗୋଳିକ ପରିଧି ଅତିକ୍ରମ କରି ଏହି ଆନ୍ଦୋଳନର ପ୍ରଭାବ, ବିଶ୍ୱର ଅନ୍ୟ ଅନେକ ରାଷ୍ଟ୍ରକୁ ମଧ୍ୟ ପରିବ୍ୟାପ୍ତ

ହୋଇସାରିଥିଲା । ଅଷ୍ଟାଦଶ ଶତାବ୍ଦୀରେ ଉନ୍ନେଷ ଲାଭ କରିଥିବା ‘ଜ୍ଞାନୋଦୟ ପର୍ବ’ (Enlightment)ର ଦାର୍ଶନିକମାନଙ୍କ ଦୂରଦୃଷ୍ଟି ସମ୍ପନ୍ନ ବିଚାରବୋଧରୁ ଉପସ୍ଥାପିତ ହୋଇଥିବା “ହେତୁବାଦ, ବ୍ୟକ୍ତି ଅଧିକାର ଓ ସାମ୍ୟ”ର ଚେତନା ହିଁ ଥିଲା ଦ୍ୱିତୀୟ ପର୍ଯ୍ୟାୟ ବାମାବାଦୀ ଆନ୍ଦୋଳନର ଆଦର୍ଶଗତ ଆଧାର । ‘ରାଜନୈତିକ’ ତଥା ‘ସାଂସ୍କୃତିକ’ କ୍ଷେତ୍ରରେ ନାରୀମାନଙ୍କ ଅସମାନତାର ପ୍ରସଙ୍ଗକୁ ଭିତ୍ତିକରି, ଏହି ଦୁଇଟି କ୍ଷେତ୍ରରେ ନାରୀର ଅଧିକାର ପାଇଁ ଦାବି ଉପସ୍ଥାପିତ ହେଲା । ୧୯୬୪ ମସିହା ବେଳକୁ ଏହି ଲକ୍ଷ୍ୟରେ ଉପନୀତ ହେବା ପାଇଁ ଆମେରିକାରେ ଆରମ୍ଭ ହେଲା Womens Liberation movement. ୧୯୬୪ ମସିହା ବେଳକୁ ବାମାବାଦୀ ଆନ୍ଦୋଳନ ଉଗ୍ରରୂପ ଧାରଣ କରିଥିଲା । ଏକ ବିଶାଳ ଶୋଭାଯାତ୍ରାରେ ନାରୀବାଦୀମାନେ ନିଜର ଶକ୍ତି ପ୍ରଦର୍ଶନ ପୂର୍ବକ, ଯେଉଁ ବିଶାଳ ପ୍ରତିବାଦ ସଭାର ଆୟୋଜନ କରିଥିଲେ, ସେଠାରେ ଏକ ଅଭିନବ ଉପାୟରେ ହିଁ ସେମାନେ ନିଜ ନିଜର ଅନ୍ତର୍ବିଷୟକୁ ପୋଡ଼ି; ନାରୀ ବିରୋଧୀ ଅବିଚାର ବିରୋଧରେ ପ୍ରତିକ୍ରିୟା ପ୍ରକାଶ କରିଥିଲେ । ନାରୀ ଆନ୍ଦୋଳନର ଏହି ବାର୍ତ୍ତା ବିଶ୍ୱ ନେତୃମଣ୍ଡଳକୁ ମଧ୍ୟ ବିଚଳିତ କରିଦେଇଥିଲା । ଯାହା ଫଳରେ କି ୧୯୭୪ ମସିହାରେ ଜାତିସଂଘଦ୍ୱାରା ପାଳିତ ହେଲା ‘ବିଶ୍ୱ ମହିଳା ଦିବସ’ର ଉତ୍ସବ । ନାରୀବାଦୀ ଆନ୍ଦୋଳନର ଏହାକୁ ଏକ ମାଇଲ୍‌ଷ୍ଟୁଷ୍ଟ ଭାବରେ ବିବେଚନା କରନ୍ତି ବାମାବାଦୀମାନେ ।

ଲିଙ୍ଗଗତ ଭେଦଭାବର ଉର୍ଦ୍ଧ୍ୱରେ ନାରୀକୁ ଶିକ୍ଷା, ସ୍ୱାସ୍ଥ୍ୟ ତଥା ସମସ୍ତ ପ୍ରକାର ନିଯୁକ୍ତି କ୍ଷେତ୍ରରେ ସମାନ ଭାବରେ ସୁଯୋଗ ପ୍ରଦାନ ପାଇଁ ଯୁକ୍ତି ଉପସ୍ଥାପିତ ହେଲା । ନାରୀ ଆନ୍ଦୋଳନର ଏହି ପୃଷ୍ଠଭୂମିରେ Carol Hanish କ ରଚିତ ନିବନ୍ଧ “The personal is political”, ନାରୀବାଦୀ ଆନ୍ଦୋଳନକୁ ବେଶ୍ ଉତ୍ସାହ ଆଣିଦେଇଥିଲା । ୧୯୫୩ ମସିହାରେ ଫରାସୀ ବାମାବାଦୀ ଦାର୍ଶନିକ ସିମୋନ୍ ଡି.ବିଭୁଆଙ୍କ The Second Sex ପୁସ୍ତକ ପ୍ରକାଶ ପାଇଲା, ଯାହା ନାରୀବାଦୀ ଆନ୍ଦୋଳନକୁ ବିଭିନ୍ନ ଦିଗରୁ ପୃଷ୍ଠପୋଷକତା ପ୍ରଦାନ କରିଥିଲା । ଏଥିସହିତ Betty Friedanଙ୍କ The Feminine Mystique (1963) ଥିଲା ନାରୀର ସମସ୍ୟା ସମ୍ବଳିତ ଏକ ଉଚ୍ଚକୋଟୀର ପୁସ୍ତକ, ଯାହା ବାମାବାଦୀ ଆନ୍ଦୋଳନର ଧାରାକୁ ପ୍ରଦାନ କରିଥିଲା ପ୍ରଚଣ୍ଡ ପ୍ରାଣପ୍ରାଚୁର୍ଯ୍ୟ ।

ଲିଙ୍ଗଭେଦରେ କେବଳ ନାରୀକୁ ନ୍ୟୁନ ପ୍ରତିପାଦନ କରିବାର ସକଳ ପ୍ରୟାସ ଓ ପ୍ରଚେଷ୍ଟା ବିରୋଧରେ ଦୁର୍ବାର ପ୍ରତିବାଦର ଆନ୍ଦୋଳନ ଗଢ଼ି ଡୋଳିଥିଲା; ଏହି ଦ୍ୱିତୀୟ ତଡ଼ିତର ଦାର୍ଶନିକ ଉଦ୍‌ବେଳନ । ନାରୀ ସ୍ୱାଧୀନତାର ଆଉ ଗୋଟିଏ ପାଦ ଆଗକୁ ବଢ଼ାଇବା

ପରେ ମଧ୍ୟ ତଥାପି ବାମାବାଦୀ ଆନ୍ଦୋଳନର ମୃତ୍ୟୁ ଘଟିନଥିଲା । ଏହି ଦ୍ଵିତୀୟ ପର୍ଯ୍ୟାୟର ଆନ୍ଦୋଳନରେ ଅବଶ୍ୟ ଏକ ପ୍ରକାର ଭଙ୍ଗା ପଡ଼ିଯାଇଥିଲା । ଗୋଟିଏ ରିଲେ ଦୌଡ଼ ପରି ଥିଲା, ଇତିହାସରେ ବାମାବାଦୀ ଆନ୍ଦୋଳନର ତରଙ୍ଗାୟିତ ଧାରା । ଯେଉଁଠି ଦ୍ଵିତୀୟ ପର୍ଯ୍ୟାୟର ଆନ୍ଦୋଳନ ତା'ର ଲକ୍ଷ୍ୟ ହାସଲ ଦିଗରେ ସକ୍ଷମ ହୋଇଥିଲା, ସେଇଠୁ ଆରମ୍ଭ ହେଲା ପରବର୍ତ୍ତୀ ଆନ୍ଦୋଳନର ପ୍ରସ୍ତୁତି ପର୍ବ ।

ନାରୀବାଦର ଦ୍ଵିତୀୟ ଚଡ଼ିତ୍ / ପର୍ଯ୍ୟାୟ :

ଆନ୍ଦୋଳନର ଦ୍ଵିତୀୟ ପର୍ଯ୍ୟାୟରେ ହିଁ ଏକ ଚୂଡ଼ାନ୍ତ ସୋପାନରେ ଉପନୀତ ହୋଇଥିଲା ବାମାବାଦ । ନାରୀ ଅଧିକାର ସମୂହର ଶେଷ ସ୍ଵର୍ଗ ଦେଇଥିଲା ଏହି ଅନ୍ତିମ ପର୍ଯ୍ୟାୟର ଆନ୍ଦୋଳନ । ତେଣୁ ଏକଥା ନିଃସନ୍ଦେହରେ କୁହାଯାଇପାରେ ଯେ, 'ନାରୀବାଦ' କେବଳ ଏକ 'ଚେତନା' ନୁହେଁ ଅଧିକନ୍ତୁ ଏହା ହେଉଛି ଏକ ଐତିହାସିକ ଆନ୍ଦୋଳନର ରାଜନୈତିକ ପ୍ରତିରୂପ । ଯେତେବେଳେ ଚୂଡ଼ାନ୍ତ ପର୍ଯ୍ୟାୟର ଆନ୍ଦୋଳନ ବିଶ୍ଵ ଇତିହାସର ସୀମାରେଖା ଅତିକ୍ରମ କରିବାର ପ୍ରୟାସ ଆରମ୍ଭ କରିଥିଲା, ତାହା ଥିଲା 'ଜଗତୀକରଣ'ର ଯୁଗ । ୧୯୮୦ ପରବର୍ତ୍ତୀ ଏହି କାଳରେ ଆରମ୍ଭ ହୋଇସାରିଥିଲା ସାହିତ୍ୟରେ 'ଉତ୍ତର ଆଧୁନିକତା'ର ଅଭ୍ୟୁଦୟ । ଏକ ଯୌନ ନିର୍ଯାତନାର ଘଟଣାରେ ଏହି ପୃଷ୍ଠଭୂମିରେ ଆମେରିକୀୟ ସୁପ୍ରିମକୋର୍ଟରେ ଦାୟର ହୋଇଥିଲା- ଏକ ଅପରାଧିକ ମାମଲା । ଏହି ଘଟଣାକୁ ଭିତ୍ତିକରି ପ୍ରକାଶ ପାଇଲା Rebeca Walkerଙ୍କ ପୁସ୍ତକ 'Becoming the Third Wave' । ଏହି ପୁସ୍ତକରେ ଲେଖିକା 'ଉତ୍ତର ବାମାବାଦ' (Post Feminism) କୁ ପ୍ରତ୍ୟାଖ୍ୟାନ କରିବା ସହିତ, ନାରୀବାଦର ଦ୍ଵିତୀୟ ଚଡ଼ିତ୍ ଆରମ୍ଭ ହୋଇଥିବା କଥା ଉଲ୍ଲେଖ କରିଥିଲେ ।

Gloria Anzaldua, Bell Hooks, Chola Sandoral, Cherrie Moraga, Audre Lorde ଏବଂ Maxine Hong Kingston ପ୍ରଭୃତି ନାରୀବାଦୀମାନେ ଦ୍ଵିତୀୟ ପର୍ଯ୍ୟାୟ ଆନ୍ଦୋଳନର ବିଫଳତାର କାରଣ ଓ ଦିଗଗୁଡ଼ିକ ଉପରେ ଆଲୋଚନା କରିଥିଲେ । ଏହି ପରିପ୍ରେକ୍ଷୀରେ ନାରୀବାଦୀ ଆନ୍ଦୋଳନର ସଫଳତା କେବଳ ଦ୍ଵିତୀୟ ପର୍ଯ୍ୟାୟ ଆନ୍ଦୋଳନର କ୍ଷେତ୍ର ପ୍ରସ୍ତୁତି ଦିଗରେ ଏମାନେ ଅଗ୍ରସର ହୋଇଥିଲେ । ଏମାନଙ୍କ ଯୁକ୍ତି ଥିଲା ଯେ, ଦ୍ଵିତୀୟ ପର୍ଯ୍ୟାୟର ଆନ୍ଦୋଳନଟି କେବଳ ଉଚ୍ଚ ମଧ୍ୟବିତ୍ତ ଶ୍ରେଣୀ, ଅଭିଜାତ ତଥା ଶ୍ଵେତକୀୟ ମହିଳାଙ୍କ ସ୍ଵାର୍ଥ ପାଇଁ ଉଦ୍ଦିଷ୍ଟ ଥିଲା । ନିମ୍ନ ମଧ୍ୟବିତ୍ତ ଓ କୃଷକୀୟ ମହିଳାଙ୍କ ଅଧିକାର ପ୍ରସଙ୍ଗଟିକୁ ଉପେକ୍ଷା କରିଥିଲା ଦ୍ଵିତୀୟ

ପର୍ଯ୍ୟାୟ । ସୁତରାଂ ତୃତୀୟ ପର୍ଯ୍ୟାୟ ଆନ୍ଦୋଳନଟି ଏହି କୃଷକାୟ ତଥା ନିମ୍ନମଧ୍ୟବିଭକ୍ତ ସ୍ୱାର୍ଥକୁ କେନ୍ଦ୍ର କରି ଗଢ଼ି ଉଠିଥିଲା ।

ଉତ୍ତର ସଂରଚନାବାଦୀ (Post Structural) ଦୃଷ୍ଟିକୋଣରୁ ଏହି ପର୍ଯ୍ୟାୟର ନାରୀବାଦୀ ଆନ୍ଦୋଳନର ମହତ୍ତ୍ୱକୁ ପ୍ରତିପାଦିତ କରାଗଲା, ଯାହାକୁ ଆମେ ଉତ୍ତର ଆଧୁନିକ ବାମବାଦୀ ଚେତନା ଭାବରେ ଅଭିହିତ କରିପାରିବା ।

ବାମବାଦର ପ୍ରକାର ଭେଦ :

“ପାଶ୍ଚାତ୍ୟ ଚିନ୍ତନରେ ନାରୀବାଦ ଅତ୍ୟନ୍ତ ରକ୍ଷଣଶୀଳ ଅବବୋଧରୁ ଆରମ୍ଭ କରି ଅତ୍ୟନ୍ତ ଉଗ୍ର ଚିନ୍ତନ ଯାଏ ବହୁଧା ବିଭକ୍ତ ” ବୋଲି ସାହିତ୍ୟର ସମୀକ୍ଷକମାନେ ମତବ୍ୟକ୍ତ କରନ୍ତି । ବିଭିନ୍ନ ସମୟରେ ଆନ୍ଦୋଳନର ଆଭିମୁଖ୍ୟକୁ ଭିତ୍ତିକରି, ଆତ୍ମପ୍ରକାଶ କରିଥିବା ବାମବାଦୀ ଚେତନାଟି ପରସ୍ପରଠାରୁ ତେଣୁ ଭିନ୍ନ ହେବା ଏକ ସ୍ୱାଭାବିକ ଘଟଣା । ବିବିଧତାର ଚେତନାଗତ ଆବେଦନର ଆଧାରରେ ତେଣୁ ସମାଲୋଚକମାନେ ବାମବାଦକୁ ପ୍ରାୟତଃ ୬ ଭାଗରେ ବିଭକ୍ତ କରିଛନ୍ତି :-

- (୧) ଉଦାରପନ୍ଥୀ ବାମବାଦ
- (୨) ସମାଜବାଦୀ ବାମବାଦ
- (୩) ମନୋବିଶ୍ଳେଷଣବାଦୀ ବାମବାଦ
- (୪) ସ୍ଥିତିବାଦୀ ବାମବାଦ
- (୫) ଉତ୍ତର ଆଧୁନିକ ବାମବାଦ
- (୬) ଆଫ୍ରିକୀୟ-ଆମେରିକୀୟ ବାମବାଦ

ଉଦାରପନ୍ଥୀ ବାମବାଦ (Liberal Feminism) :

ସାମାଜିକ ନ୍ୟାୟ (Social Justice) ପ୍ରତିଷ୍ଠା ଦିଗରେ ମୁଖ୍ୟତଃ ଉଦ୍ୟମ କରିଥାଏ ଉଦାରପନ୍ଥୀ ବାମବାଦ । ରାଜନୈତିକ ତଥା ଅର୍ଥନୈତିକ କ୍ଷେତ୍ରରେ ରହିଥିବା ନାରୀ ପୁରୁଷ ମଧ୍ୟରେ ବିଭେଦଗୁଡ଼ିକୁ ଦୂର କରି ଏକ ସମାନତାର ଅଧିକାରକୁ ଗୁରୁତ୍ୱ ପ୍ରଦାନ କରିଥାଏ ଏହା । ଭେଦଭାବ (ଲିଙ୍ଗଗତ) ପୂର୍ଣ୍ଣ ବିଶ୍ୱାସ ଓ ସାମାଜିକ ବ୍ୟବସ୍ଥାରେ ସଂସ୍କାର ଆଣିବାର ପ୍ରୟାସ ହେଉଛି ଉକ୍ତ ଉଦାରବାଦୀ ଚେତନାର ମୂଳ ଲକ୍ଷ୍ୟ । ଏମାନେ ଗତାନୁଗତିକ ସମାଜବ୍ୟବସ୍ଥାରେ ପ୍ରଚଳିତ ଥିବା ନାରୀପ୍ରତି ଥିବା ନ୍ୟୁନତାବୋଧର ଧାରଣାକୁ ଅତିକ୍ରମ କରିବା ସହିତ ଓ ନାରୀ ମନରେ ବସାବାନ୍ଧି ରହିଥିବା ବନ୍ଧମୂଳ

ମନୋବୃତ୍ତିର ପରିହାର ପୂର୍ବକ, ବିବେକ ଅନୁସାରେ ତଥା ସ୍ବାଧୀନ ଭାବରେ କାର୍ଯ୍ୟ କରିବାକୁ ଏହା ପ୍ରେରଣା ଯୋଗାଇଥାଏ ।

ନିର୍ବାଚନୀ ବ୍ୟବସ୍ଥାରେ ଭୋଟ ଦେବାର ଅଧିକାର, ଶିକ୍ଷାକ୍ଷେତ୍ରରେ ସମାନ ସୁବିଧା ସୁଯୋଗ, ସ୍ବାସ୍ଥ୍ୟଗତ ସୁରକ୍ଷାର ଦାବି ସହିତ ଗର୍ଭଧାରଣ ଓ ଗର୍ଭପାତ ଅଧିକାର ଉପରେ ଗୁରୁତ୍ବ ପ୍ରଦାନ କରିଥାଏ ଉଦାରପନ୍ଥୀ ବାମାବାଦ । ମହିଳାମାନଙ୍କ ଉପରେ ହେଉଥିବା ପାରିବାରିକ ହିଂସା ଓ ଯୌନ ଉତ୍ପାତନ ବିରୋଧରେ ସ୍ବର ଉତ୍ତୋଳନ କରିଥାଏ ପୁଣି ଏହି ବାମାବାଦ । ଏହି ପରମ୍ପରାକୁ ପୃଷ୍ଠପୋଷକତା ପ୍ରଦାନ କରୁଥିବା ନାରୀବାଦୀମାନଙ୍କ ମଧ୍ୟରେ ପ୍ରମୁଖ ହେଉଛନ୍ତି Betty Friedan, Gloria Steinem, Rebeca Walker ତଥା Naomi Wolf ପ୍ରଭୃତି ବିଶିଷ୍ଟ ନାରୀବାଦୀ ।

ସମାଜବାଦୀ ନାରୀବାଦ (Socialist Feminism) :

‘ନାରୀବାଦ’କୁ ମାର୍କ୍ସବାଦୀ ଦର୍ଶନର ଆଧାରରେ ଏକ ଗଣ ଆନ୍ଦୋଳନ (Mass Movement) ରେ ପରିଣତ କରିବାର ଲକ୍ଷ୍ୟ ନେଇ ଆତ୍ମପ୍ରକାଶ କରିଛି ସମାଜବାଦୀ ନାରୀବାଦର ମଞ୍ଚ (Forum) । ନାରୀମାନଙ୍କ ପ୍ରତି ହେଉଥିବା ଶୋଷଣ, ଅତ୍ୟାଚାର ଓ ଅବିରୋଧ ବିରୋଧରେ ନାରୀମାନଙ୍କୁ ସଂଗଠିତ କରି, ଏହା ବିରୋଧରେ ଦୃଢ଼ ପ୍ରତିବାଦ କରିବାକୁ ଆହ୍ୱାନ ଦେଇଥାଏ ଏହି ମଞ୍ଚ । ବିଶେଷ ଭାବରେ ମହିଳା ଶ୍ରମିକର ନ୍ୟାୟସଂଗତ ଅଧିକାର ପାଇଁ ସଂଗ୍ରାମ କରିଥାଏ ସମାଜବାଦୀ ଗୋଷ୍ଠୀ । ସେମାନଙ୍କ ମତରେ ‘ନାରୀ’ ପ୍ରତି ହେଉଥିବା ଶୋଷଣ ମୂଳରେ ରହିଛି ପୁଞ୍ଜିବାଦୀ ବ୍ୟବସ୍ଥାର ପ୍ରମୁଖ ଭୂମିକା । ତେଣୁ ଶ୍ରେଣୀ ସଂଗ୍ରାମର ଭିତ୍ତିରେ ଲିଙ୍ଗଗତ ଭେଦଭାବ ଦୂର କରି ‘ପୁରୁଷ-ନାରୀ’ ମଧ୍ୟରେ ଥିବା ବୈଷମ୍ୟର ବିନାଶ କରାଯାଇପାରିବ । ପୁଞ୍ଜିବାଦୀ ବ୍ୟବସ୍ଥାର ଉଚ୍ଛେଦ ଘଟିଲେ ଯାଇ ସାମଗ୍ରିକ ଭାବରେ ନାରୀମାନଙ୍କୁ ଶୋଷଣରୁ ମୁକ୍ତ କରାଯାଇପାରିବ ବୋଲି ଏମାନେ ବିଶ୍ୱାସ କରନ୍ତି ପୁରୁଷ ପ୍ରଧାନ ସମାଜବ୍ୟବସ୍ଥାର ପରିବର୍ତ୍ତନ ପାଇଁ ସାଂସ୍କୃତିକ ଆନ୍ଦୋଳନ ଓ ନାରୀଜାଗରଣ ଉପରେ ଏହା ଅଧିକ ଗୁରୁତ୍ବ ଦେଇଥାଏ ।

“When class oppression was overcome, gender oppression would vanish as well”- ମାର୍କ୍ସବାଦର ଏହି ଦର୍ଶନରେ ବିଶ୍ୱାସ ରଖି ସମାଜବାଦୀ ନାରୀବାଦ । ଶ୍ରେଣୀହୀନ ସମାଜ ପ୍ରତିଷ୍ଠାର ମାର୍ଗ ଦେଇ ସମସ୍ତ ପ୍ରକାର ବୈଷମ୍ୟର ବିଲୋପ ଘଟିବ ବୋଲି, ମାର୍କ୍ସବାଦୀ ତତ୍ତ୍ୱ ଉଲ୍ଲେଖ କରିଛି । ସଂଗଠିତ

ସଂଗ୍ରାମ ମଧ୍ୟ ଦେଇ ନାରୀ ସଶକ୍ତିକରଣର ଏକ ପ୍ରତିରୋଧବାହିନୀ ଗଢ଼ିତୋଳିବାକୁ ହେବ, ଯାହା ନାରୀ ପ୍ରତି ହେଉଥିବା ଅନ୍ୟାୟ ଓ ଅତ୍ୟାଚାର ବିରୋଧରେ ନିରନ୍ତର ଭାବରେ ଆନ୍ଦୋଳନ ଜାରୀ ରଖିବାକୁ ପ୍ରସ୍ତୁତ ହୋଇ ରହିବ । ନାରୀକୁ ହିଁ ଏ କ୍ଷେତ୍ରରେ ସକ୍ରିୟ ଓ ଅଗ୍ରଣୀ ଭୂମିକା ନିର୍ବାହ କରିବାକୁ ହେବ । ସମାଜବାଦୀ ବାମବାଦୀ ଚେତନାର ପ୍ରବର୍ତ୍ତକ ଭାବରେ Michel Barrett, Friedrich Engels, Clara Fraser, Emma Goldman, Sheila Rowbotham, Clara Zetkin ତଥା Eleanor Markଙ୍କ ନାମ ଉଲ୍ଲେଖଯୋଗ୍ୟ ।

ମନୋବିଶ୍ଳେଷଣବାଦୀ ବାମବାଦ (Psychoanalysis Feminism) :

ସିଗ୍ମନ୍ଡ ଫ୍ରୟଡ଼ଙ୍କ ମନୋବୈଜ୍ଞାନିକ ତତ୍ତ୍ୱ ହେଉଛି ଏହି ମତବାଦର ପ୍ରମୁଖ ଆଧାର । ପୁରୁଷମାନଙ୍କଠାରେ ପ୍ରାୟତଃ ପରିଲକ୍ଷିତ ହୋଇଥାଏ ଅତିପସ୍ କମ୍ପ୍ଲେକ୍ସ ବିଶେଷ ସମ୍ବେଦନ, ଯାହା ନାରୀମାନଙ୍କଠାରୁ ପୁରୁଷକୁ ପୃଥକ୍ କରିଦେଇଥାଏ । ମନୋବୈଜ୍ଞାନିକ ଏହି ସମ୍ବେଦନର ପ୍ରଭାବରୁ ପୁରୁଷମାନଙ୍କ ଭିତରେ ସାମାଜିକତା, ଅନୁଶାସନପ୍ରିୟତା ଓ ନିର୍ଣ୍ଣୟାତ୍ମକତାର ଭାବଟି ଗଢ଼ିଉଠେ । ଏତାଦୃଶ ସମ୍ବେଦନାର ଅଭାବରୁ ହିଁ ନାରୀ ହୋଇଥାଏ ମାନସିକ ସ୍ତରରେ ଦୁର୍ବଳ । ଏହି ପ୍ରସଙ୍ଗରେ ବିଶିଷ୍ଟ ମନୋବିଜ୍ଞାନୀ Nancy Chodorowଙ୍କ ମତବ୍ୟତି ହେଉଛି ଉଲ୍ଲେଖନୀୟ:- “Man are underdeveloped relationally and over-developed occupationally. Whereas woman are under-developed occupationally and over-developed relationally.”

ନାରୀର ଅସହାୟତା, ଭୀରୁତା, ଦୁର୍ବଳତା ଭଳି ଗୁଣଗୁଡ଼ିକ ହେଉଛି ମାତୃସ୍ଥୁଲଭ ସମ୍ବେଦନାର ସ୍ୱାଭାବିକ ପରିଣତି ! ମନସ୍ତାତ୍ତ୍ୱିକ ଦିଗ ଓ ଦୃଷ୍ଟିକୋଣରୁ ଏ ସବୁ ବିଷୟପ୍ରତି ନାରୀକୁ ସତର୍କ ତଥା ସଚେତନ ରହିବାକୁ ହେବ । ନିଜର ଅନ୍ତର୍ଭେଦନା ମଧ୍ୟରେ ନିହିତ ଥିବା ଏହି ସବୁ ନାରୀସ୍ଥୁଲଭ ସହଜାତ ପ୍ରବୃତ୍ତିକୁ ଅତିକ୍ରମ କରିବାକୁ ସମର୍ଥ ହେଲେ ଯାଇ, ନାରୀ ପୁରୁଷଭଳି ହୋଇପାରିବ ସଶକ୍ତ ଓ ନିର୍ଣ୍ଣୟାତ୍ମକ । ଏ ସମ୍ପର୍କରେ Elizabeth Spelmanଙ୍କ ପ୍ରବନ୍ଧ “Gender in the context of race and class”ର କିଛି ଅଂଶ ଏଠାରେ ଉଦ୍ଧାର କରାଯାଇପାରେ । “There is no such creature as a woman in general. The only kind of women and mothers we know are particular woman and mothers-women with concrete histories and specific identities.”

ନାରୀର ଆନ୍ଦୋଳନ କେବଳ ପ୍ରତିବାଦ ଭଳି ପଦ୍ଧାର ଅନୁସରଣ ନ କରି ନାରୀକୁ ପୁରୁଷର ସମକକ୍ଷ ହେବା ଭଳି ସାମର୍ଥ୍ୟ ଅର୍ଜନ ଉପରେ ଗୁରୁତ୍ୱ ଦେଇଥାଏ ଏହି ବାମାବାଦୀ ଗୋଷ୍ଠୀ । ମନସ୍ତାତ୍ତ୍ୱିକ ଦିଗରୁ ହିଁ ନାରୀ ନିଜକୁ ପ୍ରସ୍ତୁତ ଓ ସଶକ୍ତ କରିପାରିଲେ ଯାଇ ତା' ପ୍ରତି ହେଉଥିବା ଅବହେଳା ଏବଂ ଅନ୍ୟାୟର ପରିସମାପ୍ତି ଘଟିବ ।

ସ୍ଥିତିବାଦୀ ନାରୀବାଦ (Existentialist Feminism) :

‘ସ୍ଥିତିବାଦ’ (Existentialism) ହେଉଛି ଏହି ମତବାଦୀମାନଙ୍କର ଆଦର୍ଶଗତ ଭିତ୍ତିଭୂମି । ନାରୀର ଅସ୍ତିତ୍ୱ ଓ ଅସ୍ଥିତାକୁ ପ୍ରାଧାନ୍ୟ ପ୍ରଦାନପୂର୍ବକ ଏହି ଚେତନାର ପ୍ରବର୍ତ୍ତକମାନେ, ସାମାଜିକ ପ୍ରତିଷ୍ଠା ଏବଂ ପ୍ରତିପତ୍ତି କ୍ଷେତ୍ରରେ ନାରୀର ସହଭାଗୀତା ଦାବି କରନ୍ତି । ‘ଅଧିକାର’ ହାସଲ କରିବାକୁ ହେଲେ, ଆପଣାର ସ୍ଥିତିକୁ ଜାହିର କରିବାକୁ ହେବ । ‘ସ୍ଥିତି’ ସମ୍ଭାଳିବାକୁ ସମର୍ଥ ନ ହେଲେ ନାରୀର ପରିଚୟ ହଜିଯିବ । ନିଜର ଅନ୍ତର୍ନିହିତ ଶକ୍ତି ଓ ସାମର୍ଥ୍ୟ ସମ୍ପର୍କରେ ଯେ ଯାଏ ନାରୀଟିଏ ସଚେତନ ହୋଇନାହିଁ, ସେ ପର୍ଯ୍ୟନ୍ତ ନାରୀର ସ୍ୱାଧୀନତା ସୁଦୂର ପରାହତ ହୋଇ ରହିଥିବ । ଘରକରଣା କାର୍ଯ୍ୟରେ ଲିପ୍ତ ଥିବା ମହିଳା କେବଳ ନାରୀ ଧର୍ମ ପାଳନରେ ନିଜ ଦାୟିତ୍ୱକୁ ସୀମିତ କରି ରଖିଲେ ଚଳିବ ନାହିଁ । ପରିବାରର ସେବାରେ ନିଜକୁ ଉତ୍ସର୍ଗ କରିଦେଲେ ବି ତାକୁ ତାର ସମ୍ମାନଜନକ ସାମାଜିକ ସ୍ଥିତିଟିଏ ଉପଲବ୍ଧ ହେବ ନାହିଁ । ସାଂସାରିକ ଜୀବନର ପରିଧି ଭିତରୁ ନିଜକୁ ମୁକ୍ତ କରି ‘ନାରୀ’ ତାର କ୍ରିୟାକଳାପକୁ ପରିବ୍ୟାପ୍ତ ଓ ସମ୍ପ୍ରସାରିତ କରିବାକୁ ପଡ଼ିବ । ନଚେତ୍ ନାରୀ ସର୍ବଦା ପୁରୁଷ ସମାଜ ଦ୍ୱାରା ଅବହେଳିତ ହୋଇ ରହିଥିବ ।

ଆପଣାର ‘ପରିଚୟ’କୁ ନିଜ ଉଦ୍ୟମରେ ହିଁ ନାରୀକୁ ଗଢ଼ି ତୋଳିବାକୁ ହେବ । ନାରୀର ଅଧିକାର ଓ ମୁକ୍ତିର ପ୍ରସଙ୍ଗଟି ସ୍ୱୟଂ ନାରୀଟି ହାତରେ ନ୍ୟସ୍ତ ଅଛି । ନିଜକୁ ନିଜେ ପ୍ରସ୍ତୁତ କରିବାକୁ ହେବ ତେଣୁ ନାରୀକୁ । ଅନ୍ୟ କାହାରି ଦ୍ୱାରା କି କାହାର ସାହାଯ୍ୟ ସହଯୋଗରେ, କଦାପି ନାରୀକୁ ପ୍ରାପ୍ତ ହେବ ନାହିଁ ତାର ମୌଳିକ ଅଧିକାର । ସ୍ଥିତିବାଦୀ ଦାର୍ଶନିକ ଫ୍ରାଞ୍ସି କାଫ୍କା, ଫ୍ରେଡ୍ରିକ ନିତ୍ସେ ଓ ଜାଁପଲ୍ ସାର୍ତ୍ତ୍ରେଙ୍କ ପ୍ରଦର୍ଶିତ ମାର୍ଗରେ ‘ବାମାବାଦ’ର ଏପରି ଏକ ଆଦର୍ଶଗତ ଭିତ୍ତିଭୂମି ଗଢ଼ି ତୋଳିଛନ୍ତି ସ୍ଥିତିବାଦୀ ବାମାବାଦର ପ୍ରବର୍ତ୍ତକଗଣ ।

ଉତ୍ତର ଆଧୁନିକ ନାରୀବାଦ (Post Modern Feminism) :

‘ଦେହ’ ଜୀବନର ଅର୍ଗଳ ଭିତରେ ଏକଦା ବନ୍ଧା ପଡ଼ିଥିଲା ବିଶ୍ୱନାରୀର ଭାଗ୍ୟ ଓ ଭବିଷ୍ୟତ । ‘ଦେହ’କୁ ଭିତ୍ତିକରି ଗଢ଼ି ଉଠିଥିଲା ନାରୀର ତମାମ ପରିଚୟ । ଦେହର

ସମ୍ପର୍କକୁ ନେଇ 'ନାରୀ'ର ସାମାଜିକ ପ୍ରୟୋଜନଟି ମଧ୍ୟ ଗଢ଼ି ଉଠିଥିଲା । ମାତ୍ର ଉତ୍ତର ଆଧୁନିକ କାଳରେ ନାରୀର ସ୍ଥିତି ପୁରୁଷର ସ୍ତରକୁ ଉନ୍ନତ ହେଲା । ଜୀବନର ପ୍ରତିଟି କ୍ଷେତ୍ରରେ ପୁରୁଷ ସହିତ ପାଦ ମିଳାଇ ନିଜର ଭବିଷ୍ୟତ ଗଢ଼ି ତୋଳିଲା ନାରୀ । ନାରୀ ପ୍ରତି ଥିବା ପାରମ୍ପରିକ ଧାରଣାର ପରିବର୍ତ୍ତନ ଘଟିଲା । ଉତ୍ତର-ସଂରଚନାବାଦର ଯୁଗରେ ନାରୀକୈନ୍ଦ୍ରିକ ଦର୍ଶନଟି ଏକ ଉତ୍ତର-ଆଧୁନିକ ଚେତନା ଭାବରେ ପରିଗୃହୀତ ହେଲା । ସିମୋନ ଡି.ବିଭୁଆ, ଜ୍ୟାକ୍ ଡେରିଡ଼ା, ମିସେଲ ପୁକୋ ତଥା ଲାକା ପ୍ରଭୃତି ଦାର୍ଶନିକଗଣ ଥିଲେ ଉତ୍ତର ଆଧୁନିକ ବାମାବାଦୀ ଚେତନାର ପ୍ରମୁଖ ପ୍ରବକ୍ତା ।

ନାରୀମାନଙ୍କର ଯେଉଁ ମୌଳିକ ପ୍ରବୃତ୍ତିଗୁଡ଼ିକ ଯୋଗୁଁ ନାରୀର ବିଶେଷତ୍ୱ ପ୍ରତିପାଦିତ ହେଉଥିଲା, ସେହି ତତ୍ତ୍ୱଗୁଡ଼ିକର ବିରୋଧ କଲା ଉତ୍ତର ଆଧୁନିକ ବାମାବାଦ । ଏତଦ୍‌ବ୍ୟତୀତ 'ସମାନତା'ର ଧାରଣାଟି ମଧ୍ୟ ପୁରୁଷ ପ୍ରଧାନ ପିତୃକୈନ୍ଦ୍ରିକ ଆବଶ୍ୟକତାକୁ ଭିତ୍ତିକରି ନିର୍ଦ୍ଧାରିତ ହେଉଥିଲା । ସେହି ପ୍ରଚଳିତ ଅବଧାରଣା ଓ ବିଶ୍ୱାସର ବଳୟ ଭିତରୁ 'ମୁକ୍ତ' ହୋଇଥିବା ନାରୀ ହେଲା; ଉତ୍ତର ଆଧୁନିକ ଚେତନାର ପରିବାହୀ ବ୍ୟକ୍ତିତ୍ୱ । "Post modern Feminism is the ultimate acceptor of diversity multiple foibles, multiple realities are part of its focus." ଏକ ବହୁମୁଖୀ ବ୍ୟକ୍ତିତ୍ୱର ପରିଚୟରେ ବିଭୂଷିତ ହେଲା ଉତ୍ତର-ଆଧୁନିକ ନାରୀ ।

ଉତ୍ତର-ଆଧୁନିକ ବାମାବାଦୀ ଚେତନାର ପ୍ରବର୍ତ୍ତକମାନଙ୍କ ମଧ୍ୟରେ ଅଛନ୍ତି Judith Butler, Helence Cixous, Mary Joe Frug, Donna Haraway, Luce Iregary, Julia Kristeva, Monique Witting ଇତ୍ୟାଦି ତତ୍ତ୍ୱକାରଗଣ ।

ଆଫ୍ରୋ-ଆମେରିକୀୟ ନାରୀବାଦ (Afro-American Feminism) :

ଆମେରିକା ଏବଂ ଆଫ୍ରିକାର କୃଷକାୟ ମହିଳାମାନଙ୍କ ଅଧିକାର ଉପରେ ଗୁରୁତ୍ୱ ଆରୋପ ପୂର୍ବକ, ଯେଉଁମାନେ ବାମାବାଦୀ ଦର୍ଶନର ପ୍ରତିଷ୍ଠା ଓ ପ୍ରସାର କରିବାକୁ ଉଦ୍ଦିଷ୍ଟ ଥିଲେ; ସେମାନଙ୍କୁ ସମାଲୋଚକମାନେ ଆଫ୍ରୋ-ଆମେରିକୀୟ ନାରୀବାଦୀ ଭାବରେ ଆଖ୍ୟାୟିତ କରିଛନ୍ତି । କେହି କେହି ଗବେଷକ ଏହାକୁ କୃଷକାୟ ନାରୀବାଦ (Black Feminism) ଭାବରେ ମଧ୍ୟ ଅଭିହିତ କରିଛନ୍ତି । ଶ୍ୱେତାଙ୍ଗ ମହିଳାଙ୍କ ଅଧିକାରକୁ ନେଇ ଗଢ଼ି ଉଠିଥିବା ବାମାବାଦୀ ଧାରାରୁ ଏହା ସମ୍ପୂର୍ଣ୍ଣ ରୂପେ ଭିନ୍ନ ଓ ଏହା 'ଜାତି' (Race) ତଥା ଶ୍ରେଣୀ (Class)ର ବିଭାଜିତ ବୈଷମ୍ୟ ଉପରେ ଆଧାରିତ । Angela Davis ତାଙ୍କ ରଚିତ "Women Race and Class" ପୁସ୍ତକରେ ପ୍ରଥମେ 'ଜାତି' ଓ 'ଲିଙ୍ଗଗତ' ବିଭେଦତା ଉପରେ ଯୁକ୍ତି ଉପସ୍ଥାପନ କରିଥିଲେ ।

ଏହି ସମୟର ଅନ୍ୟତମ ବାମାବାଦୀ ପ୍ରବକ୍ତା Kimberle Crenshaw ତାଙ୍କ ଦ୍ଵାରା ପ୍ରସ୍ତୁତ ପ୍ରବନ୍ଧ 'Mapping the margins' ରେ ନାରୀ-ପୁରୁଷ ବିଭେଦକୁ କେନ୍ଦ୍ର କରି ସୃଷ୍ଟି ହୋଇଥିବା ବୈଷମ୍ୟ ଓ ରାଜନୈତିକ-ସାମାଜିକ କ୍ଷେତ୍ରରେ ଦେଖାଯାଉଥିବା ଦ୍ଵିସାମ୍ୟ କ୍ରିୟାକଳାପ ବିରୋଧରେ ସ୍ଵର ଉତ୍ତୋଳନ କରିଥିଲେ । ବିଶେଷଭାବରେ କୃଷକାୟ ମହିଳାମାନଙ୍କ ସ୍ଵାର୍ଥ ରକ୍ଷା ଦିଗରେ କାର୍ଯ୍ୟ କରୁଥିଲା ଏହି ବାମାବାଦୀ ମଞ୍ଚ ।

ଉଗ୍ର ନାରୀବାଦ (Radical Feminism) :

ଉଗ୍ରବାମାବାଦର ପ୍ରମୁଖ ପ୍ରବର୍ତ୍ତକମାନେ ହେଉଛନ୍ତି Charolette Bunch, Susan Brownmiller, Marry Waly, Andrea D Workin, Melissa Farley, Shulamith Firestone, Catharine Mackinnon, A.Driennerich ପ୍ରମୁଖ । ଉଗ୍ର ନାରୀବାଦୀମାନେ ଉଦାରପନ୍ଥାଙ୍କ ପରି ଆପୋଷକାମୀ ନୁହନ୍ତି । ସେମାନେ ନାରୀର ସଂଗଠିତ ଶକ୍ତି ପ୍ରଦର୍ଶନରେ ବିଶ୍ଵାସ କରନ୍ତି । ଏମାନଙ୍କ ମତରେ ପୁଞ୍ଜିବାଦୀ ବ୍ୟବସ୍ଥାରେ ପ୍ରଚଳିତ ଲିଙ୍ଗଗତ ବିଭେଦ ହେଉଛି ପୁରୁଷ ପ୍ରଧାନ ସମାଜ ପରମ୍ପରାରେ ଅତ୍ୟାଚାର ଓ ଉତ୍ପାଦନର ମୂଳ କାରଣ । ନାରୀର ସାଂଗଠନିକ ଶକ୍ତି ବଳରେ ପୁରୁଷ ପ୍ରଧାନ ଆଧିପତ୍ୟ ଓ ବ୍ୟବସ୍ଥାର ମୂଲୋପାତନ ହୋଇପାରିବ ବୋଲି ବିଶ୍ଵାସ କରିଥାଏ ଏହି ଉଗ୍ର ନାରୀବାଦ ।

ଗତାନୁଗତିକାର ପରମ୍ପରା ଭିତରୁ ଯେପର୍ଯ୍ୟନ୍ତ ନିଜକୁ ମୁକ୍ତ କରିବାକୁ ସକ୍ଷମ ହେବନାହିଁ ନାରୀ, ସେଯାବତ୍ ଉପଲବ୍ଧ ହେବ ନାହିଁ ତାକୁ ତାର ବାଞ୍ଛିତ ପୁଣି ନ୍ୟାୟ ଅଧିକାର । ପୁରୁଷକୈନ୍ଦ୍ରିକ ସାମାଜିକ ଅନୁଶାସନ ହେଉଛି ନାରୀ ପ୍ରତି ହେଉଥିବା ଶୋଷଣର ଏକମାତ୍ର କାରଣ । ତେଣୁ ପ୍ରଚଳିତ ସାମାଜିକ ପ୍ରଥା ଓ ବିଶ୍ଵାସର ପରିଧିକୁ ପ୍ରଥମେ ନାରୀକୁ ଅତିକ୍ରମ କରିଯିବାର ଆବଶ୍ୟକତା ରହିଛି । ପୁଞ୍ଜିବାଦୀ ବ୍ୟବସ୍ଥାଟି ହେଉଛି ପୁଣି ନାରୀ ସ୍ଵାଧୀନତାର ପଥରେ ସବୁଠୁ ବଡ଼ ପ୍ରତିବନ୍ଧକ । ତେଣୁ ଏକ ଆଦର୍ଶଗତ ମାର୍ଗରେ ସଂଗଠିତ ନାରୀର ପ୍ରତିବାଦ ଆନ୍ଦୋଳନ ହିଁ ଆଣିଦେଇପାରିବ, ନାରୀକୁ ତାର ମର୍ଯ୍ୟାଦାଜନକଭାବେ ବଞ୍ଚି ରହିବାର ଅଧିକାର । ଯେଉଁ ପୁଞ୍ଜିବାଦ ନାରୀକୁ ମାମୁଲି ପଣ୍ୟରେ ପରିଣତ କରି, ପୁରୁଷକୁ ଭୋଗବାଦୀ ସଂସ୍କୃତି କରିଥାରେ ଖାଉଟିରେ ପରିଣତ କରିସାରିଛି; ସେଇଠି ପ୍ରଥମେ ପଣ୍ୟ (Commodity) ଓ ଉପଭୋକ୍ତା (Consumer)ର ସମ୍ପର୍କକୁ ଭାଙ୍ଗିଦେବାକୁ ପଡ଼ିବ । ତେବେ ଯାଇ ପଣ୍ୟର ପରିଚୟରୁ ମୁକ୍ତ ହୋଇ ନାରୀକୁ ମିଳିବ 'ମଣିଷ'ର ସମ୍ମାନ ।

ବାମାବାଦର ବୈଶିଷ୍ଟ୍ୟ :

- ୧ । ପୁରସ୍କେହିକ ସମାଜର ଅନୁଶାସନ ଓ ପୁରସ୍କାନ୍ତିକ ବିଶ୍ୱାସକୁ ପ୍ରତ୍ୟାଖ୍ୟାନ
- ୨ । ରାଜନୈତିକ, ସାମାଜିକ, ଅର୍ଥନୈତିକ କ୍ଷେତ୍ରରେ ନାରୀ ପାଇଁ ସମାନ ଅଧିକାର ସାବ୍ୟସ୍ତ କରିବା
- ୩ । ପୁଞ୍ଜିବାଦୀ ବ୍ୟବସ୍ଥାର ବିରୋଧ
- ୪ । ଲିଙ୍ଗଗତ, ବର୍ଣ୍ଣଗତ ଓ ଜାତିଗତ ଭେଦଭାବ ବିରୋଧରେ ସ୍ୱର ଉତ୍ତୋଳନ
- ୫ । ପାରିବାରିକ ହିଂସା ଓ ଯୌନ ଉପାଦାନରୁ ମୁକ୍ତିର ଆହ୍ୱାନ
- ୬ । ଗଣତାନ୍ତ୍ରିକ ବ୍ୟବସ୍ଥାରେ ଭୋଟଦେବାର ଅଧିକାର
- ୭ । ଜୀବନ ନିର୍ବାହ କ୍ଷେତ୍ରରେ ନାରୀର ଆତ୍ମନିର୍ଭରଶୀଳତା ପାଇଁ ସୁଯୋଗ
- ୮ । ଯୌନ ସମ୍ପର୍କ ଓ ଗର୍ଭପାତରେ ନାରୀର ଲଜ୍ଜାକୁ ଅଗ୍ରାଧିକାର ପ୍ରଦାନ
- ୯ । ପ୍ରସବକାଳୀନ ଛୁଟି ଓ ସମାନ କାର୍ଯ୍ୟକୁ ସମାନ ଦରମାର ନିୟମ ପ୍ରଚଳନ
- ୧୦ । ବେଶ୍ୟାବୃତ୍ତି, ଯୌନଦାସୀର କୁସ୍ଥିତ ପରମ୍ପରାରୁ ନାରୀର ମୁକ୍ତି
- ୧୧ । ନାରୀର 'ଅସ୍ଥିତା' ଓ 'ଅସ୍ଥିତ'ର ସ୍ୱତନ୍ତ୍ରତା ପ୍ରତିପାଦନ
- ୧୨ । ଉପଭୋକ୍ତାବାଦୀ ସଂସ୍କୃତିର ବିଲୋପ ସାଧନ
- ୧୩ । ନାରୀର 'ସ୍ୱାର୍ଥ' ଓ 'ସୁରକ୍ଷା'ର ପ୍ରସଙ୍ଗକୁ ପ୍ରାଧାନ୍ୟ
- ୧୪ । ନାରୀ ଶକ୍ତିର ମହତ୍ତ୍ୱ ପ୍ରତିପାଦନ
- ୧୫ । 'ଘରକରଣୀ'ର ସଙ୍କୁଚିତ ପରିଧିରୁ ମୁକ୍ତ ହୋଇ ସାମାଜିକ ଜୀବନର ବ୍ୟାପ୍ତ ଦିଗନ୍ତକୁ ଅତିକ୍ରମଣ
- ୧୬ । ପୈତୃକ ସମ୍ପର୍କରେ ନାରୀର ଅଧିକାର ଉପରେ ଗୁରୁତ୍ୱ
- ୧୭ । ନ୍ୟାୟିକ ଅଧିକାର କ୍ଷେତ୍ରରେ 'ନାରୀ'ର ଉପସ୍ଥିତିକୁ ସୁନିଶ୍ଚିତ କରିବା
- ୧୮ । ସମସ୍ତ ପ୍ରକାର ଶୋଷଣ ଓ ଆଧିପତ୍ୟ ଭିତରୁ ନାରୀଜାତିର ମୁକ୍ତି କାମନା
- ୧୯ । ସାମନ୍ତବାଦୀ ପରମ୍ପରା ଓ ମୂଲ୍ୟବୋଧକୁ ପ୍ରତ୍ୟାଖ୍ୟାନ
- ୨୦ । ରାଷ୍ଟ୍ରୀୟ ବିକାଶଧାରାରେ ନାରୀର ସକ୍ରିୟ ଭାଗବାରୀ !

ଓଡ଼ିଆ କବିତାରେ ବାମାବାଦୀ ଚେତନା :

'ବାମାବାଦ' ହେଉଛି ଏକ ଉତ୍ତର ଆଧୁନିକ ଚେତନା । ଏକ ବିଶେଷ ଆଦର୍ଶଗତ ଆଧାର ଓ ସାମାଜିକ ଆଭିମୁଖ୍ୟକୁ ଭିତ୍ତିକରି, ଏହି ଚେତନାର ଉଦ୍ଦେଶ୍ୟ ଘଟିଛି ଯୁରୋପୀୟ

ଜଗତରେ । ‘ନାରୀ’ ହେଉଛି ଯେହେତୁ ଆଲୋଚ୍ୟ ଦର୍ଶନର ମୂଳ କେନ୍ଦ୍ରବିନ୍ଦୁ, ସେହେତୁ ନାରୀ ସମସ୍ୟା ବିଜଡ଼ିତ ଯେ କୌଣସି ସାହିତ୍ୟକୁ ‘ବାମାବାଦ’ର ‘ମାନଦଣ୍ଡ’ରେ ମୂଲ୍ୟାୟନ କରିବା ଆଦୌ ସମୀଚୀନ ହେବ ନାହିଁ । କିନ୍ତୁ ଏକଥା ସତ ଯେ, ବିଶାଳ ଏକ ପ୍ରାଚୀନ ସାହିତ୍ୟର ଧାରା ପ୍ରବାହର ଏକ କ୍ରମ ପରିଣତିରୁ ହିଁ ଆତ୍ମପ୍ରକାଶ କରିଛି- ସମସ୍ତ ଆଧୁନିକ ଦର୍ଶନ, ତତ୍ତ୍ୱ ଓ ଚେତନା । ସୁତରାଂ ପ୍ରତ୍ୟେକ ଆଧୁନିକତମ ଚେତନାର ପୃଷ୍ଠଭୂମିରେ ବିଦ୍ୟମାନ ରହିଛି ଯେଉଁ ପ୍ରାଚୀନ ପରମ୍ପରା, ତାହାହିଁ ହେଉଛି ସବୁ ଦର୍ଶନର ଏଡୁଡ଼ିଶାଳ । ଯେଣୁ ଇତିହାସ ହେଉଛି ଏକ ନିରବଚ୍ଛିନ୍ନ ସମୟସ୍ରୋତର ଧାରାଗତ କ୍ରମ ପରିଣତି, ତେଣୁ କୌଣସି ଯୁଗର ଭିନ୍ନ ଏକ ଅଧ୍ୟାୟ, ତା’ର ଅତୀତର କାଳଖଣ୍ଡଠାରୁ ଆଦୌ ବିଚ୍ଛିନ୍ନ ନୁହେଁ ।

ଏଭଳି ଯୁକ୍ତିର ଆଧାରରେ ‘ବର୍ତ୍ତମାନ’ର ଅତୀତ ସହିତ ସମ୍ପର୍କିତ ହେଉଛି ଅତି ସ୍ୱାଭାବିକ ପୁଣି ମହତ୍ତ୍ୱପୂର୍ଣ୍ଣ । ଯେଣୁ ଅତୀତର ଭୂମି ଉପରେ ହିଁ ସଦା ଦୃଷ୍ଟାନ୍ତମାନ ହୋଇଥାଏ ପ୍ରକଟିତ ବିଦ୍ୟମାନତାର ବର୍ତ୍ତମାନ ପ୍ରତିରୂପ । ସୁତରାଂ ସାମ୍ପ୍ରତିକ ସାହିତ୍ୟର ଆଲୋଚନା କାଳରେ ଅତୀତ ପ୍ରତି ବିହଙ୍ଗାବଲୋକନର କାର୍ଯ୍ୟଟି ହେଉଛି- ପୂର୍ଣ୍ଣାଙ୍ଗ ଆକଳନର ଯୁକ୍ତିସିଦ୍ଧ ପ୍ରୟାସମାତ୍ର । ଓଡ଼ିଆ ସାହିତ୍ୟରେ ନାରୀବାଦୀ ସ୍ୱରୂପକୁ ପରିପୁଷ୍ଟ କରିବା ଦିଗରେ ରହିଛି ଏକ ବିଶାଳ ତଥା ପ୍ରାଚୀନ ସାହିତ୍ୟର ସମୃଦ୍ଧ ପରମ୍ପରା ।

ଓଡ଼ିଆ ସାହିତ୍ୟର ଆରମ୍ଭରୁ ହିଁ ‘ନାରୀ’କୁ ଯଥୋଚିତ ସମ୍ମାନ ପ୍ରଦର୍ଶନର ପରମ୍ପରାଟି ଆରମ୍ଭ ହୋଇଛି ଅଷ୍ଟମ ଶତାବ୍ଦୀର ପୃଷ୍ଠଭୂମିରେ । ୮୪ ସିଦ୍ଧାର୍ଥଙ୍କ ଦ୍ୱାରା ରଚିତ ହୋଇଥିବା ଚର୍ଯ୍ୟାମ୍ବ ସାହିତ୍ୟ ହେଉଛି ନାରୀତ୍ୱର ମହତ୍ତ୍ୱ ପ୍ରଦର୍ଶନ ଦିଗରେ ଏକ ପ୍ରାରମ୍ଭିକ ପ୍ରୟାସ । ବୌଦ୍ଧଧର୍ମ ଥିଲା ତତ୍କାଳୀନ ଭାରତବର୍ଷର ଏକ ଗଣଧର୍ମ । ଯେଉଁଥିପାଇଁ ‘କାନ୍ତି’ ଓ ‘ଲିଙ୍ଗ’ଭେଦର ଉର୍ଦ୍ଧ୍ୱରେ ସମସ୍ତ ବର୍ଗର ମଣିଷକୁ ପ୍ରାପ୍ତ ହୋଇଥିଲା ସମାନ ଅଧିକାର । ‘ନାରୀ’ର ଅଧିକାରକୁ ମଧ୍ୟ ଏହି ବୌଦ୍ଧଧର୍ମ ସ୍ୱୀକୃତି ପ୍ରଦାନ କରିଥିଲା । ଫଳରେ ସହଜ ସାଧନାର ଉପାସନା ପରମ୍ପରାରେ ‘ନାରୀ’ ଥିଲା ଏକ ଅଭିନ୍ନ ସାଧନାର ଶକ୍ତି । ସାଧକ ଓ ସାଧିକାର ଯୁଗନନ୍ଦ ପ୍ରୟାସ, ସହଜଯୋଗକୁ ପ୍ରଦାନ କରିଥିଲା ଏକ ସମନ୍ୱିତ ଉପାସନାର ଧାର୍ମିକ ଅନୁଶାସନ । ନାରୀ ବିନା ସହଜ ସାଧନାର ପ୍ରକ୍ରିୟା ଥିଲା ଅସମ୍ଭବ । ଯୋଗସାଧନାରେ ‘ନାରୀ’ର ଏହି ମହତ୍ତ୍ୱପୂର୍ଣ୍ଣ ଭୂମିକାକୁ ଭିତ୍ତିକରି ରଚିତ ହୋଇଛି ଅସୁମାରି ଚର୍ଯ୍ୟାମ୍ବୀଗୀତି । ‘ଶବରୀ’, ‘ଡୋୟୀ’, ‘ଚାଣ୍ଡାଳୀ’ ପ୍ରଭୃତି ନିମ୍ନଜାତିର ସାଧନା ସଙ୍ଗିନୀଗଣ, ସହଜ ସାଧକର ଧର୍ମାନୁଷ୍ଠାନକୁ ପ୍ରଦାନ କରିଛନ୍ତି ଏକ ପୂର୍ଣ୍ଣାଙ୍ଗ ଐତିହାସିକ ଆଭିମୁଖ୍ୟ । ସାହିତ୍ୟରେ ‘ନାରୀ’ର ମହତ୍ତ୍ୱପୂର୍ଣ୍ଣ ଆବିର୍ଭାବ ଘଟଣା ହିଁ

‘ଚର୍ଯ୍ୟାସାହିତ୍ୟ’ରେ ‘ବାମାବାଦ’ର ଭୂଣ ସ୍ଥାପନ କରିଛି । ସୁତରାଂ ଚର୍ଯ୍ୟାଗୀତିକା ସମୂହ ବହନ କରିଥାଏ ନାରୀବାଦୀ ସାହିତ୍ୟର ଆଦ୍ୟ ପ୍ରତିଶ୍ରୁତି ।

ବୌଦ୍ଧଧର୍ମର ଅବସ୍ଥା ଓ ଓଡ଼ିଶାର ପରାଧୀନତା ଭିତରେ ଯେଉଁ ଐତିହାସିକ ସଂକଟର ସୂତ୍ରପାତ ଘଟିଲା, ସେଥିରେ ଆମର ଜାତୀୟ ଜୀବନଟି ଏମିତି ବିପନ୍ନ ହୋଇ ପଡ଼ିଥିଲା ଯେ, ନାରୀର ଅଧିକାର କଥା ଦୂରେ ଥାଉ, ପୁରୁଷର ସ୍ଥିତି ମଧ୍ୟ ଥିଲା ଅତି ଭୟାନକ ଭାବରେ କିଂକର୍ତ୍ତବ୍ୟବିମୁକ୍ତ । କପିଳେନ୍ଦ୍ରଦେବଙ୍କ ଭଳି ଜଣେ ଓଡ଼ିଆଙ୍କର ‘ଗଜପତି’ ଶାସନ ପ୍ରତିଷ୍ଠା ପରେ ଯାଇ, ଓଡ଼ିଆ ଜାତିର ଭାଗ୍ୟ ପରିବର୍ତ୍ତନ ସକାଶେ ସୃଷ୍ଟି ହେଲା ଅନୁକୁଳ ପରିବେଶ । ଓଡ଼ିଆରେ ‘ମହାଭାରତ’ ଭଳି ମହାକାବ୍ୟର ରଚନା ଥିଲା, ଇତିହାସର ପୃଷ୍ଠଭୂମିରେ ତେଣୁ ଏକ ଚମକପ୍ରଦ ଅଧ୍ୟାୟ । ସାରଳାଦାସ ତେଣୁ ଏହି ସୁଯୋଗରେ ‘ନାରୀ’ ଶକ୍ତିର ମହତ୍ତ୍ୱ ପ୍ରତିପାଦନ କରିବାର ସୁଯୋଗକୁ ହାତଛତା କଲେ ନାହିଁ । ‘ମହାଭାରତ’ରେ ନାୟକପଣରୁ ଶ୍ରୀକୃଷ୍ଣଙ୍କୁ ବଞ୍ଚିତ କରି, ତାଙ୍କୁ ଜଣେ କୁଚକ୍ରୀ ଖଳନାୟକ ଭାବରେ ଯେ ଚିତ୍ରଣ କଲେ ସେ କଥା ନୁହେଁ; ଅଧିକନ୍ତୁ ‘ନାୟିକା’ କୈନ୍ଦ୍ରିକ ମହାକାବ୍ୟରେ ପରିଣତ କରି ଦେଲେ ସେ ‘ମହାଭାରତ’କୁ । ‘ମହାଭାରତ’ର ‘ମହାନାୟିକା’ ପାଲଟିଗଲେ ଅଗ୍ନିକନ୍ୟା ହୋଇପଦୀ । ସାରଳା ଆଉ ପାଦେ ଆଗକୁ ଯାଇ ‘ଚଣ୍ଡୀପୁରାଣ’ ଓ ‘ବିଲଙ୍କା ରାମାୟଣ’ରେ ମଧ୍ୟ ‘ନାରୀ’କୁ ପ୍ରଦାନ କଲେ ପୁରୁଷୋଧିକ ଅଧିକ ମହତ୍ତ୍ୱପୂର୍ଣ୍ଣ ଭୂମିକା ! ‘ଶାକ୍ତ’ ସାରଳା ତେଣୁ ପାଲଟିଗଲେ ‘ଶକ୍ତି’ ଓରଫ ‘ନାରୀ’ ଶକ୍ତିର ମହତ୍ତ୍ୱ ପ୍ରତିପାଦନର ଅନନ୍ୟ ସାରସ୍ୱତ ସାଧକ । ତେଣୁ ପ୍ରଶ୍ନ ଉଠେ ଧାର୍ମିକ ‘ଚେତନା’ ଦୃଷ୍ଟିରୁ ଯଦି ସାରଳା ଦାସ ‘ଶାକ୍ତ’ ହୋଇପାରିବେ, ତେବେ ସାହିତ୍ୟର ଚେତନା ଦୃଷ୍ଟିରୁ ‘ବାମାବାଦୀ’ ହୋଇ ନ ପାରିବେ କାହିଁକି ?

ସାରଳାଙ୍କ ଯଥାର୍ଥ ଉଦ୍ଧରସୂରୀ ରୂପେ ‘ବଳରାମ ଦାସ’ ପ୍ରତିଷ୍ଠା କଲେ ଅନ୍ୟ ଏକ ଅଦ୍ୱିତୀୟ ‘ନାରୀବାଦୀ’ ଦର୍ଶନର ପାରଦର୍ଶୀ ପରମ୍ପରା । ଓଡ଼ିଆ ଜାତିର ଈଷ୍ଟ ଓ ଆରାଧ୍ୟ ‘ବଡ଼ଠାକୁର’ଙ୍କୁ ସେ ‘ଲକ୍ଷ୍ମୀଠାକୁରାଣୀ’ଙ୍କ ହାତଚେକା ଅନ୍ନ ପ୍ରସାଦ ପାଖରେ, ଏକାବେଳକେ ଜମିତି ଅସହାୟ କରିଦେଲେ ଯେ, ସେଇଠି ‘ଠାକୁରାଣୀ’ଙ୍କ ‘ମହିମା’ ହେଲା ପ୍ରତିଷ୍ଠିତ । ‘ଲକ୍ଷ୍ମୀ’ଙ୍କ ବିନା ‘ନିଜ ରକ୍ଷଣ ଅସମ୍ଭାଳ’ ହେଲା ଶେଷକୁ ଦୁଇ ଭାଇ ଜଗାବଳିଆଙ୍କ ପାଇଁ । ଏ ଦୃଷ୍ଟିରୁ ‘ଲକ୍ଷ୍ମୀପୁରାଣ’ ହେଉଛି ଓଡ଼ିଆ ସାହିତ୍ୟର ଇତିହାସରେ ଏକ ଉକ୍ତୁଷ୍ଟ ଓ ସଫଳ ବାମାବାଦୀ ମହାକାବ୍ୟ । ‘ନାରୀ’ର ‘ଅଧିକାର’, ‘ମହତ୍ତ୍ୱ’ କିମ୍ବା ‘ସମସ୍ୟା’କୁ ନେଇ କୌଣସି ସଫଳ ସାହିତ୍ୟ ସୃଷ୍ଟି ହୋଇନାହିଁ ଲକ୍ଷ୍ମୀପୁରାଣ ପରେ -

ରାଧାନାଥ ଯୁଗ ପର୍ଯ୍ୟନ୍ତ । ତେବେ ଆଧୁନିକତାର ବାର୍ତ୍ତାବହ ଫକୀରମୋହନଙ୍କ କଥା-
ସାହିତ୍ୟ, ଏ କ୍ଷେତ୍ରରେ ସୃଷ୍ଟି କରିଛି ଅନେକ ପ୍ରତିଶ୍ରୁତିର ସମ୍ଭାବନା । ଫକୀରମୋହନଙ୍କ
'ଲଛମା' ଉପନ୍ୟାସରେ 'ଲଛମା'କୁ ନାୟିକା କରି ଫକୀର ମୋହନ ପୁନରାୟ 'ନାରୀ'
ଶକ୍ତି ଉପରେ ସାରସ୍ୱତ ଆସ୍ଥା ପ୍ରକଟ କରିଛନ୍ତି । ଏଥିସହିତ 'ରେବତୀ'ର ଶିକ୍ଷାଗତ
ଅଧିକାର, 'ରାଣୀପୁଅ ଅନନ୍ତା'ରେ 'ଦେବକୀ'ର ସାହସ, ଶକ୍ତି ଆଉ 'ଆତ୍ମବିଶ୍ୱାସ' ଓ
ପେଟେଷ୍ଟ ମେଡିସିନ୍‌ର 'ସୁଲୋଚନା' ଭିତରେ ଭରି ରହିଥିବା 'ପ୍ରତିବାଦ' ଓ
'ପରିବର୍ତ୍ତନ'ର ଆହ୍ୱାନ- ଏ ଦିଗରେ ପ୍ରତିଷ୍ଠା କରିଛି ବାମାବାଦର ଏକ ବାସ୍ତବ ଭିତ୍ତିଭୂମି ।
'ବିରେଇ ବିଶାଳ' ଗଛର 'କମଳି' ଚରିତ୍ରଟି ମଧ୍ୟ ନାରୀବାଦର ଅଧିକାର ସାବ୍ୟସ୍ତ
କରିବା କ୍ଷେତ୍ରରେ ଏକ ଅଦ୍ୱିତୀୟ ଚରିତ୍ର ।

ସ୍ୱାଧୀନତାର ପରବର୍ତ୍ତୀ କାଳରେ 'କବିତା' ଯଦିଓ ପଶୁମା ପ୍ରୟୋଗବାଦୀ ଶୈଳୀର
ପରୀକ୍ଷା ନିରୀକ୍ଷା ଭିତରେ, ହଜାଇ ଦେଇଛି ତାର ଆବେଦନଗତ ମୌଳିକତା; ତଥାପି
ସକ୍ତି ରାଉତରାୟଙ୍କ 'ଅଳକା ସାନ୍ୟାଳ', ଗୁରୁପ୍ରସାଦଙ୍କ 'ଅଳକା ସାନ୍ୟାଳ' ଓ 'ପ୍ରତିମା
ନାୟକ', ରମାକାନ୍ତ ରଥଙ୍କ 'ଚନ୍ଦ୍ରମାର ଚୁଡ଼ି', ସୌଭାଗ୍ୟ ମିଶ୍ରଙ୍କ 'ଶଶୀ ଦେଇ' ଏବଂ
'ଶକୁନ୍ତଳା', ହରିହର ମିଶ୍ରଙ୍କ 'ଜେମାଦେଇ', ରାଜେନ୍ଦ୍ର କିଶୋର ପଣ୍ଡାଙ୍କ 'ଝିଅ ପାଇଁ
ଗୋଟିଏ କବିତା' ବାମାବାଦୀ ଚେତନାର ବାର୍ତ୍ତାବହନ କ୍ଷେତ୍ରରେ ବହନ କରିଛି କ୍ଷୀଣତମ
ଆଶ୍ୱାସନାର ପ୍ରତ୍ୟୟ । ତେବେ ଗିରିବାଲା ମହାନ୍ତିଙ୍କ କବିତା 'ସ୍ତ୍ରୀ ଲୋକ', 'କାଳୀ
ଝିଅ', ଅପର୍ଣ୍ଣା ମହାନ୍ତିଙ୍କ 'ଅସତୀ', 'ଝିଅ ପାଇଁ ଝଙ୍କାଟିଏ', 'ନଷ୍ଟ ନାରୀ', ସେନାପତି
ପ୍ରଦ୍ୟୁମ୍ନ କେଶରୀଙ୍କ 'ପୁତନା' ତଥା ରୁନୁ ମହାନ୍ତିଙ୍କ 'ରାଧା ନୋଲିଆଣି', 'ବାଜେ
ଝିଅ' ଓ 'ସହଜ ସୁନ୍ଦରୀ' ଭଳି କବିତା, ସ୍ୱର୍ଦ୍ଧିତ ବାମାବାଦୀ ଚେତନାର ଗୋଟିଏ
ଗୋଟିଏ ସଫଳ ସୃଷ୍ଟି କହିଲେ ଅତ୍ୟୁକ୍ତି ହେବ ନାହିଁ । ସାମ୍ପ୍ରତିକ କାବ୍ୟଧାରାରେ ପ୍ରକଟିତ
ବାମାବାଦୀ ଚେତନାର କେତୋଟି ଉଦାହରଣ ନିମ୍ନରେ ପ୍ରଦତ୍ତ ହେଲା :-

୧ । “ଦଶଭୁଜା ହୁ ଝିଅ, ହୋଇ ଉଠ / ସହସ୍ରଭୁଜା

ଭୂମିକମ୍ପ ହେଉ, ବିଦାର୍ଣ୍ଣ ହେଉ ବସୁମତୀ

ତୋର ପୁତ୍ରକୁ ପଶୁଦ୍ୱର ପାଶବିକତାରୁ

ମୁକ୍ତି ଦେ, ମୁକ୍ତି ଦେ, ମୁକ୍ତି ଦେ ।”

(ଗିରିବାଲା ମହାନ୍ତି, କିଏରେ ଝିଅ ତୁ କାହିଁକି ?)

୨ । “ବେଳେ ବେଳେ / ନାରୀର ଦୁଃଖ ବି ସାଜେ
ଲୋଭନୀୟ / ବିଳାସ ବିପଣୀ / ସାରା ସଂସାରଟା
ଟାକି ବସିଥାଏ / କେତେବେଳେ ଦୁଃଖୀନୀ ହେବ
ଜଣେ ସୁନ୍ଦରୀ ତରୁଣୀ !

(ଅପର୍ଣ୍ଣା ମହାନ୍ତି - ହାଟବାହୁଡ଼ା)

୩ । କାହିଁକି / ଧାନକ୍ଷେତରେ ମାଲିକ ହୁଏ ପୁରୁଷ
ଭାତ ଖାଇସାରି ଧୋବଲୁଗା ପିନ୍ଧି / ଦାଣ୍ଡରେ ବୁଲେ ମରଦ
ଶିଶୁମାନଙ୍କର ପରିଚୟ ହୁଏ ପିତୃତ୍ବରେ/ କାହିଁକି

ପୁରୁଷ ଝିଙ୍କିନିଏ ନାରୀ ହାତରୁ ମଜୁରି / ବରାଦିଆ ଶାଢ଼ି
ଗହଣାରେ / କାହିଁକି କଣ୍ଢେଇ ପାଲଟିଯାଏ
ନାରୀର ଜୀବନ / ପରୁର ?

(ଚିରଣୀ ଲହୁ ସିଂ, ପରୁର)



“ବେଳେ ବେଳେ / ନାରୀର ଦୁଃଖ ବି ସାଜେ
ଲୋଭନୀୟ / ବିଳାସ ବିପଣୀ / ସାରା ସଂସାରଟା
ଟାକି ବସିଥାଏ / କେତେବେଳେ ଦୁଃଖୀନୀ ହେବ
ଜଣେ ସୁନ୍ଦରୀ ତରୁଣୀ !

(ଅପର୍ଣ୍ଣା ମହାନ୍ତି - ହାଟବାହୁଡ଼ା)

୩ । କାହିଁକି / ଧାନକ୍ଷେତରେ ମାଲିକ ହୁଏ ପୁରୁଷ
ଭାତ ଖାଇସାରି ଧୋବଲୁଗା ପିନ୍ଧି / ଦାଣ୍ଡରେ ବୁଲେ ମରଦ
ଶିଶୁମାନଙ୍କର ପରିଚୟ ହୁଏ ପିତୃତ୍ବରେ/ କାହିଁକି
ପୁରୁଷ ଝିଙ୍କିନିଏ ନାରୀ ହାତରୁ ମଜୁରି / ବରାଦିଆ ଶାଢ଼ି
ଗହଣାରେ / କାହିଁକି କଣ୍ଢେଇ ପାଲଟିଯାଏ
ନାରୀର ଜୀବନ / ପରୁର ?

(ଚିରଣୀ ଲହୁ ସିଂ, ପରୁର)